


# KILUMBU YINA NA CALVAIRE

 Matondo na nge, Mpangi Neville. [Mpangi Neville me tuba, “Nzambi sakumuna nge, mpangi-bakala.”—Mu.] Nzambi sakumuna nge, Mpangi Neville. Matondo, mingi.

<sup>2</sup> Mbote, bankundi ya munu. Ya ke ntangu mosi ya mbote na kuvwanda diaka awa na tabernacle, na suka yayi, samu na kusadila Mfumu, na nzila ya kulonga Ndinga mpe kusambila samu na bambevo. Mpe mu ke vutula matondo mingi samu na kilumbu yayi.

<sup>3</sup> Mpe mu vwanda na ngitukulu, kaka mutindu mu vwanda kwisa awa. Mpangi mosi kwisaka mpe tubaka, “Mu zola vwanda ve mutindu muntu yina ya kimbevo ya wazi yina belukaka kasi vutulaka matondo ve.” Ya ke Mpangi Wright. Mu sambilaka samu na yandi, mpe Mfumu belulaka yandi kimakulu. Mpe yandi kwisaka, ke dila, yandi pesaka munu mbote, mpe tubaka ti—ti yandi zola vutula matondo na Mfumu samu—samu yandi me beluka. Yandi zolaka kwisa samu na kuvutula matondo. Kima ke diaka ve. Yandi me—yandi me beluka na mutindu ya kulutula mbote ntangu yayi. Beto ke vutula matondo samu na bimbang yayi.

<sup>4</sup> Mpe Charlie, nge na Mpangi Jeffries, kana beno zola, beno kwisa awa mpe beno baka bisika yayi awa. Mpe beto ke tuba na beno kukwisa ya mbote, na yawu beno lenda vwanda ya kutelema ve. Mpangi-bakala yankaka kuna, mpe Mpangi Wood, beno kwisa kaka awa. Beno ke . . . Awa ke na mwa, bisika zole awa na banc, na yawu beno lenda vwanda ya kutelema ve. Mu ke banza ti, bisika zole kele awa, mpe, yinga, beto ke tuba na beno kukwisa ya mbote mpe beno baka bisika yayi.

<sup>5</sup> Beto ke na kiese na . . . Mu ke kwikila ti yawu tubamaka ti, na ntangu mosi, “Mu ke na kiese na ntangu ba ke tuba na munu . . .” Nzambi sakumuna nge, mpangi. [Mpangi-bakala mosi ke tuba, “Mu zola vwanda ntangu nionso pene-pene ya longi.”—Mu.] Matondo na nge. Matondo, matondo na nge. “Mu ke na kiese na ntangu ba ke tuba na munu, beto kwenda na yinzo ya Mfumu.” Yina ke ntangu ya mbote mpe ya kiese samu na Muklisto, na kukwenda na yinzo ya Mfumu.

<sup>6</sup> Na kotalaka bisika nionso, mu me mona bankundi ya munu mingi awa, na suka yayi, mu ke na kiese mingi samu na yawu. Mu ke na kiese na kumona Mpangi-bakala mpe Mpangi-kento Dauch awa, bawu me katuka na Ohio. Mu ke mona Mpangi-bakala mpe Mpangi-kento Armstrong kuna na manima, bawu nionso ya Ohio. Nzambi sakumuna beno nionso, diaka. Mpe, oh, na kotalaka bisika nionso, beno ke mona bantu mingi, ya ke vwanda mpasi mingi na kutanga bankumbu ya bawu.

Mpangi-kento Hoover, beto ke na kiese na kumona beno awa, na suka yayi, bantu ya Kentucky. Mpe Charlie mpe Nellie, Mpangi Jeffries mpe dibuta ya yandi, mpe bantu mingi awa, yina me katuka na nganda ya mbanza.

<sup>7</sup> Na yawu beto ke vingila na kuvwanda na ntangu mosi ya nene na Mfumu, na suka yayi, beto ke vingila ti Nzambi kutana na beto samu na kusakumuna bamoyo na beto mpe kupesa beto bima yina beto ke na yawu nsatu.

<sup>8</sup> Mpe mutindu mu ke tala na kati ya bantu, kana mu bokila bankundi ya munu nionso awa, mu ke baka suka ya muvimba, na kubokilaka nkumbu ya mosi na mosi. Ya ke sala munu mbote na kuvutuka na yinzo-Nzambi, samu na kumona bantu yayi awa, samu beto kutana diaka.

<sup>9</sup> Yinki ke vwanda na ntangu beto ke kwenda na Zulu, mpe beto ke kutana Kuna samu na ntangu yina ya nene ya kukonda nsuka, ngwisani ya Kukonda nsuka kintwadi, pene-pene ya Kiti ya kimfumu ya Nzambi, mpe masakumunu ya nene yina ke mfunu mingi samu na beto nionso? Beto, Kuna, ke vwanda kifwani na Yandi, mpe na kizizi ya Yandi, mpe na Mpeve ya Yandi na zulu ya beto, samu na kusambila mpe kusadila Yandi Kukonda nsuka, beto ke lemba ata fioti ve.

<sup>10</sup> Beno banza, konso kima yina beno ke zolaka kusala, kele na kima mosi ve beno lunga banza, ti beno lemba ve na ntangu mosi. Charlie, mu banza ti nge na munu vwandaka zola kuzomba bakasinzi kulutila bima yankaka nionso, yawu yina beto vwandaka sala mingi, kasi, nge zaba, na nsuka beto ke lemba.

<sup>11</sup> Mpe mu—mu zola ku—kutambwisa makulu, kukwenda na bamongo mpe kulenga. Kasi mu me lemba, ntangu yankaka, beno zola sala kima yankaka.

<sup>12</sup> Mpe mu zola kutwadisa ditoma. Bantangu yankaka mu ke wa kulemba mpe kulemba ya kulutila mingi, mpe bamisisa kele diaka ve na kisika na yawu. Mu ke kota kaka na ditoma ya munu mpe mu ke kwenda, mpe mu ke simba kaka volant, ke kota na nzila, ke yimbila, “Mu ke na kiese na kutuba ti mu ke mosi na bawu,” to kima mosi. Maboko na munu na volant, mpe mu ke yimbila, mpe mu ke bula makulu, mpe mu ke boka. Mpe, mbote, na mwa ntangu fioti, mu ke lemba, mpe na yawu mu ke vutuka na yinzo mpe ke sala kima yankaka.

<sup>13</sup> Kasi ntangu beto ke sambila Nzambi na Kimfumu yina ya malu-malu, ke vwanda na ntangu mosi ve ya kulemba, ya ke vwanda kaka—kaka lusakumunu, ya kukonda nsuka. Kasi, ya kieleka, beto ke soba. Beto ke vwanda ve mutindu beto kele na ntangu yayi. Beto ke vwanda ya luswaswanu, bigangwa ya malu-malu kulutila yina beto kele na ntangu yayi. Na yawu, beto ke na kiese.

14 Mu vwandaka banza. Mu zaba ve, kana mu ke na yawu na bande to ve. Mpangi Charlie, mwa ntangu me luta, mu vwanda na yandi kuna na Kentucky, mpe yandi tubaka, “Mpangi Branham, mu banza ti, na Millénium, nge na munu ke zomba bakasinzi?”

Mu tubaka, “Mu ke banza mutindu yina ve, Charlie.”

15 Yandi tubaka, “Mbote, beto zola yawu mingi,” yandi tubaka, “nge—nge ke banza ti beto ke sala yawu na ntangu beto ke vwanda na Millénium?”

Mu tubaka, “Ve, beto ke fwa kima mosi ve na Millénium.”

Mpe yandi tubaka, “Mbote, beto zola yawu kaka.”

16 Mu tubaka, “Charlie, kana mu lunga ndimisa nge ti na ntangu mosi nge vwandaka ngulu, mpe ba me zangula nge na sika ya kulutila zulu na bantu, nge me kuma muntu? Nge lunga kwenda diaka, nge lunga vutuka mpe kusepela diaka na biese ya ngulu?”

Yandi tubaka, “Ve.”

17 Mu tubaka, “Tala, nge ke ya kulutila ngulu, na ntangu yayi, nge ke muntu, nge ke zola diaka ve kuvwanda ngulu.” Mu tubaka, “Baka yayi bambala mafunda kumi na ntangu yayi, mpe yina ke vwanda mutindu mosi na ntangu beto ke soba kubanda awa tii na yina nge ke vwanda. Nge ke zola diaka ve kuvwanda muntu.”

18 Yina ke mbote. Ya ke vwanda kima mosi ya luswaswanu. Mu ke na kiese na kubanza yawu, na kuzabaka ti kilumbu mosi beto ke mata na sika ya zulu mingi.

19 Mbote, ntangu yayi, kana Mfumu zola, na Lumingu ke kwisa, ke vwanda na... Na yawu mu ke kwenda, na Wyoming, na nkundi mosi ya mbote; to kuna na Idaho, na nkundi ya munu ya mbote, Mpangi Miner Arganbright, Mpangi Clayt Sonmore, Kimvuka ya Baklisto ya Mumbongo.

20 Na sabala ke kwisa, sabala yina ke kwisa, yina zola tuba na ntangu yayi; na kilumbu ya 7, mu ke vwanda na—na Dallas, Texas, na Voice of Healing Convention. Mpe mu ke longa na nkokila ya kilumbu ya 7. Mpe na yawu mu ke vutuka, samu na kukwenda na Idaho na Mpangi Arganbright mpe Kimvuka ya Mumbongo ya Baklisto. Mpe mbala yankaka nkokila mosi na Minneapolis, na ntwala beto kwenda. Mpe mwa madia ya suka ya Bantu ya Mumbongo ya Baklisto.

21 Kana Mfumu zola, na Lumingu ke kwisa na suka mu zola vutuka diaka awa na tabernacle, mpe kana muswa me pesama na munu mpe ya ke luzolo ya Mfumu. Mpe mu zola tubila dilongi yayi *Kitembo Na Mupepe*, kana Mfumu zola. Ya ke monana ti yawu ke na ntima na munu, sabala ya muvimba.

<sup>22</sup> Mpe na suka yankaka, na suka-suka, na ngunga yiya na suka, mu vumbukaka mpe bakaka dibanza yayi, “Kilumbu Yina Na Calvaire.” Mpe mu zola tubila, na suka yayi: *Kilumbu yina na Calvaire*.

<sup>23</sup> Mpe ntangu yayi samu na lutangu yayi, beto zibula ntangu yayi ba Biblia ya beto, na Masonuku, Nsangu ya mbote ya Santu Matthieu, na kapu 27. Mpe beto ke banda na nzila ya 27 mpe kutanga mwa Masonuku, samu na kubaka dibanza ya beto, na yawu beto ke banda kuna. Mpe na manima ya malongi, beto ke sambila samu na bambevo.

<sup>24</sup> Mpe, oh, kubanda ntangu mu vwandaka awa, mu ke vutukila, mpe mu ke bambukisa beno mutindu ya ministere ya munu ya malu-malu. Mu bakaka bimbangi mingi kulutula ntangu ya ntete.

<sup>25</sup> Ke na diambu mosi me tadila yawu, yina ke sala ti beno vwanda na ngwisani na muntu nionso, kukonda kutala wapi mutindu ya mazulu me monisama. Kasi, tala, kubeluka ke tala kaka na lukwikilu ya muntu. Ntangu yayi, kana muntu ke na lukwikilu. . .

<sup>26</sup> Mpe ba ke mona, mutindu, Mpeve-Santu ke kwenda na zulu ya bantu mpe ke tuba, “Diambu *yayi mpe yina* salamaka. Mpe, ti, nkumbu na nge ke *kapanda*. Mpe nge me katuka na kisika *kapanda*. Mpe nge salaka kima *yayi*. Mpe ya ke vwanda mutindu *yayi*.” Mpe tala nionso yina ke salama mutindu yina!

<sup>27</sup> Mpamba ve, muntu, yina me vwanda kuna, lunga tala na zulu mpe kutuba, “Yina ke kaka Nzambi. Mu ke ndima kubeluka na munu.”

<sup>28</sup> Kasi, na sika kusala mutindu yina, muntu ke tuba, “Tetika maboko na zulu ya munu mpe sambila samu na munu, na yawu mu ke beluka.” Kasi yina ke mutindu beto me longamaka awa na Amerique, mpe, beto ke kwikila yawu, mutindu yina. Mpe ya kieleka yina ke Masonuku.

<sup>29</sup> Kasi ntangu yayi beto ke mona ti, na Afrique mpe bisika yankaka, bika ti kima ya mutindu yina kusalama, bantu nionso ke telemisa maboko na mbala mosi, samu na kundima kubeluka ya bawu, samu bawu me longukaka kima mosi ve. Beno me mona? Bawu me longukaka kubeluka ya nzutu ve. Mpe na ntangu ba ke mona yina, bawu zaba ti kele na Nzambi yina ke zinga. “Mpe kana Yandi ke zinga, Yandi—Yandi ke na zulu mingi, mpe Yandi—Yandi ke belusaka.” Mpe ya ke mutindu yina, samu kisina kele, fondasio, ti Yandi ke munganga, mpe ke belusa bantu. Na yawu ntangu ba ke mona Presence na Yandi ke sala na kati ya Dibuuundu na Yandi, na yawu bawu ke tuba, “Yina ke pesa mvutu na kiuvu. Beno ke na nsatu ya yina kaka.”

<sup>30</sup> Kasi ba me longaka beto, na “kutetika maboko na zulu ya bambevo,” mpe mambu ya mutindu yina. Kikuma yawu yina mambu ke tambula mbote ve na Amerique.

<sup>31</sup> Ntangu yayi, bambuka moyo, Lumingu ke kwisa na suka, kana Mfumu zola, Mpangi Neville ke zabisa yawu na ntwala, ya kieleka. Mpe . . . *Kitembo Na Mupepe.*

<sup>32</sup> Ntangu yayi, mu pesaka beno mwa ntangu fioti na kukota na Masonuku ya beno, na Matthieu 27. Beto banda kutanga na nzila ya 27, na Nsangu ya mbote ya Santu Matthieu. Ntangu yayi beto widikila mbote-mbote.

*Mpe basoda ya mfumu ya kizunga nataka Yesu na sika ya lusambusu, mpe nkangu nionso ya basoda zungaka yandi.*

*Mpe ba katulaka yandi bilele nionso, mpe ba lwatisaka yandi mvwela ya mbwaki.*

*Mpe ba tungaka yimpu mosi ya bansende, ba lwatisaka yawu na yintu ya yandi, mpe lwatisaka yandi mutaku . . . na diboko: mpe ba fukamaka na ntwala ya yandi, mpe ke seka yandi, na kutubaka, Mbote, Ntinu ya ba Juifs!*

*Mpe ba losilaka yandi mate, mpe bakaka mutaku, mpe bulaka yandi na yintu.*

*. . . na manima ba sesaka yandi, ba katulaka yandi robe, mpe vutulaka na yandi bilele, mpe twadisaka yandi samu na kukoma yandi na kulunsi.*

*Na ntangu ba basikaka, ba monaka muntu mosi ya Cyrène, nkumbu ya yandi Simon: ba tubaka na yandi na kingolo-ngolo na kunata kulunsi ya yandi.*

*Na ntangu ba mataka, ba kwendaka na sika yina ba ke bokilaka Golgotha, yawu zola tuba, kisika ya mukwa ya yintu,*

*Ba nwisaka yandi vinu ya ndudi: . . . na ntangu yandi mekaka yawu, yandi lendaka kunwa yawu ve.*

*Mpe ba komaka yandi na kulunsi, mpe ba kabulaka bilele ya yandi, mpe budilaka yawu zeke: samu lungisama yina tubaka profete, Ba kabulaka bilele ya yandi, mpe ba bulaka zeke na kazaka ya yandi.*

*. . . ba vwandaka kukeba yandi kuna;*

*Mpe tulaka . . . na zulu ya yintu disonuku samu na kuzengila yandi nkanu ya lufwa, YAYI KE YESU NTINU YA BA JUIFS.*

*Na yawu vwandaka na bimpumbulu zole yina ba komaka na kulunsi na yandi, mosi na diboko ya kibakala, mpe yankaka na diboko ya kikento.*

*Mpe bantu—bantu yina vwandaka luta kuna vwandaka finga yandi, na kuningisaka bayintu ya bawu,*

*Na kutubaka, Nge yina lungaka bebisa tempelo, mpe kutunga yawu na bilumbu tatu, kukivulusa nge mosi. Kana nge ke Mwana ya Nzambi, kulumuka na kulunsi.*

*Mutindu mosi mpe bamfumu ya banganga-Nzambi, milongisi ya misiku mpe bankuluntu vwandaka seka yandi, na kutubaka,*

*Yandi vulusaka bayankaka; yandi lunga ve kukivulusa yandi mosi. Kana yandi ke Ntinu ya Israel, bika yandi kulumuka na kulunsi, mpe beto ke kwikila na yandi.*

*Yandi tulaka kivuvu na Nzambi; bika yandi vulusa yandi ntangu yayi, kana yandi ke vulusa yandi: samu yandi tubaka, mu ke Mwana ya Nzambi.*

*Bimpumbulu mpe, bayina ba komaka na kulunsi pene-pene ya yandi, fingaka yandi mpe mutindu yina, bawu vwandaka finga yandi.*

*Kubanda ngunga sambanu tii na ngunga yivwa mudidi vwandaka na zulu ya ntoto ya muvimba.*

*Mpe na ngunga yivwa Yesu bokaka na ndinga ya ngolo, yandi tubaka, Eli, Eli, lama sabachtani? yina zola tuba ti, Nzambi na Munu, Nzambi na munu, samu na yinki nge me bika munu?*

*Bayankaka kati ya bawu yina vwandaka kuna, na ntangu bawu waka mutindu yina, bawu tubaka, Muntu yayi ke bokila Elie.*

*Mpe kaka na ntangu mosi yina . . .kwendaka nswalu, mpe bakaka kinuka, mpe tulaka yawu na malafu ya ngayi, mpe kangaka yawu na nsongi ya yinti, mpe nwisaka yandi yawu.*

*Bayankaka tubaka, Bika ti, beto tala kana Elie ke kwisa mpe ke vulusa yandi.*

*Yesu, na ntangu yandi bokaka diaka na ndinga ya ngolo, yandi fwaka.*

*Mpe, tala, vwale ya tempelo pasukaka na kati-kati kubanda na zulu tii na nsi; ntoto ninganaka, matadi ya nene pasukaka;*

*. . .bantoni zibukaka; mpe banzutu mingi ya basantu yina fwaka vumbukaka na lufwa,*

*Mpe na ntangu bawu basikaka na ntoni na manima ya mvumbukulu ya yandi, bawu kotaka na mbanza ya santu, mpe monikaka na ntuala ya bantu mingi.*

*Na ntangu mfumu ya basoda, mpe bayina vwandaka na yandi, samu na kukeba Yesu, na ntangu bawu monaka kuningana ya ntoto, mpe nionso yina salamaka, bawu vwandaka na boma, mpe tubaka, Ya kieleka muntu yayi vwandaka Mwana ya Nzambi.*

33 Beto kulumusa bayintu ya beto na mwa ntangu fioti samu na bisambu.

34 Mfumu, beto zaba ti Nge ke Nzambi. Mpe yawu...Na manima kutanga Ndinga yayi ya mfunu mingi mpe ya santu, beto lunga mona diaka ti nkadulu na Nge me sobaka ve. Nge ke kaka Nzambi. Mpe yawu monanaka ti Yesu vwandaka na lusadusu ve, ti Yandi bwaka na maboko ya bantu ya masumu mpe bawu vvezaka yandi, bawu losilaka yandi mate, bawu sekaka yandi, bawu komaka yandi na kulunsi, menga basikaka, mpe fwaka. Mpe yawu monanaka ti kuvwandaka na lusadusu mosi ve, sika mosi ve, tii kuna Yandi bokaka, Yandi mosi, "Nzambi na Munu, Nzambi na Munu, samu na yinki Nge me yambula Munu?"

35 Kasi, Nge ke salaka na ntangu kima mosi lunga salama diaka ve. Beto zaba, Mfumu, ti kana beto kele na banzadi yina beto lunga zengisa ve, kana beto ke na bamongo yina beto lunga luta ve, Nzambi kele na mayele ya kusala yina bayankaka lunga sala ve.

36 Nge ke na mayele, ya kisalu, samu Nge zabaka kikuma ya kilumbu yina na Calvaire. Nge, yina ke Nzambi, Yina ke na nsuka ve, zabaka ti ngunga yayi lungaka kwisa. Kasi na ntangu yawu lungisamaka, na yawu Nge monisaka ti Nge vwandaka Nzambi. Nge monisaka Nani vwandaka mfumu. Nge ningisaka ntoto, mpe basantu yina vwandaka ya kulala na kati ya ntoto vumbukaka. Nge salaka ti mwini kukuma mudidi na kati ya nkokila, mutindu mudidi ya mpimpa, samu na kutalisa ti Nge vwandaka Nzambi. Kasi yawu monanaka ti Nge vwandaka pima ntangu ya yinda.

37 Bika ti, na yayi, beto basisa dibanza ya nsuka, ti, na ntangu nionso beto ke tambula na Mpeve, ya kutwadisama na diboko ya Nzambi, ata ti yawu ke monana yimbi, beto ke tala kaka na Calvaire; Nzambi ke tubaka na ngunga me lunga, na ntangu me lunga.

38 Ntangu yayi, Tata Nzambi, beto ke lomba lemvo ya masumu na beto mpe bifu na beto. Beto ke lomba ti Mpeve na Nge kutwadisa beto. Twadisa beto, mutindu Yembe ke twadisaka Mwana-dimeme. Bika ti beto lemvuka na nionso yina ke kumina beto, na kuzabaka yayi, Nzambi ke twadisa mambu nionso mbote, na yawu beto zaba ti nionso ke tambula mbote.

39 Wanda na beto bubu yayi na lukutakanu yayi. Beto ke sambila ti Nge vulusa bayina nionso lunga vuluka, mpe bayina ke sosa mpulusu. Fulusa na Luzingu ya Kukonda nsuka, bayina nionso ke sosa yawu. Beto ke sambila ti Nge belusa bayina nionso ke bela mpe kele na mpasi, bayina kwisaka, samu na kusosa kubeluka. Mpe beto ke kumisa Nge samu na yawu. Beto ke lomba yawu na Nkumbu ya Mwana na Nge, Mvulusi na beto Yesu Klisto. Amen.

<sup>40</sup> Ntangu yayi, samu na dilongi ya suka yayi, beto zola benda bukebi na beno na masonuku yina mu soolaka samu na kutubila: *Kilumbu Yina Na Calvaire*.

<sup>41</sup> Yawu ke monana ti yawu ke na nganda ya nsungi; yayi lunga vwanda na Kilumbu ya tanu ya Santu. Beto ke bambuka Calvaire konso kilumbu. Mpe beto waka mambu mingi samu na yawu, beto tangaka mambu mingi samu na yawu. Balongi longaka mingi samu na yawu, kubanda na mbatukulu ya ntangu. Bayimbi yimbilaka samu na yawu, na kati ya bansungi. Ba profete tubilaka yawu, bamvula mafunda yiya na ntwala yawu salama. Mpe ba profete ya bubu yayi ke zabisa na bantu ntangu wapi yawu salamaka. Yawu ke kilumbu mosi ya mfunu mingi! Yawu ke kilumbu mosi ya kulutila mfunu na kati ya bilumbu nionso Nzambi salaka na zulu ya ntoto.

<sup>42</sup> Mpe kana yawu ke ya kulutila mfunu samu na bantu, Calvaire, mu banza yawu ke mbote samu na beto na kuvutukisa na manima mpe kutala mbote-mbote, samu na kuzaba yina yawu zola tuba samu na beto. Mpamba ve, mu ke ndima ti, na ngunga yayi ya nsuka beto ke zinga, beto zola zaba mambu mingi na yina me tadila mfunu ya Nzambi. Mpe nionso yina beto lunga kuzwa, beto kele awa samu na kulunguka yawu, kumona yina ke samu na beto, mpe yina Nzambi salaka samu na beto, mpe kumona yina Yandi silaka na kusala samu na beto. Mpe kikuma yawu yina beto ke kwisila na yinzo-Nzambi. Kikuma yawu yina longi ke longi, kikuma yawu yina yandi ke longuka mpe ke tanga na Masonuku, mpe ke sosa lutwadusu ya kimpeve, samu yandi musadi ya pwelele samu na bantu ya Nzambi. Mpe ke meka na kuzwa kima mosi yina ke . . . yina Nzambi zola tuba na bantu na Yandi, kima yina ke sadisa bawu. Mbala yankaka, yawu lunga vwanda, samu na kubedisa bawu na masumu ya bawu, kasi yawu ke vwanda lusadusu samu na kutelemisa bawu, ti bawu yambula masumu ya bawu mpe bawu telema samu na kusadila Mfumu. Mpe balongi ke sosa bima yayi.

<sup>43</sup> Mpe kana kilumbu yayi, ke ya kulutila mfunu, mosi ya bilumbu ya kulutila nene, bika beto tala bima tatu ya luswaswanu yina kilumbu yayi zola tuba samu na beto. Beto lunga baka bankama. Kasi, na suka yayi, beto soolaka tatu ya luswaswanu, bima ya kulutila mfunu yina beto zola tala, samu na mwa bantangu ke kwisa, yina Calvaire zola tuba samu na beto. Mpe mu ke sambila ti yawu bedisa konso nsumuki yina kele awa; mu ke nata konso santu na kufukama; yawu nata konso mbevo na kutelemisa lukwikilu na yandi na Nzambi, mpe kuvutuka, ya kubeluka; konso nsumuki, kuvuluka; konso retrograde kuvutuka, mpe kuvwanda na nsoni na yandi mosi; mpe konso santu, kuyangalala, mpe kubaka kikesa ya malu-malu mpe kivuvu ya malu-malu.

<sup>44</sup> Kima ya nene, ya kulutila mfunu yina Calvaire zola tuba samu na beto mpe na yinza, kele ti, yawu sukisaka diambu ya



disumu, na mbala mosi. Muntu vwandaka ya kubwa na disumu. Mpe muntu mosi ve lungaka futa kitumbu yina ya disumu. Kitumbu vwandaka nene mingi ti kuvwandaka na muntu mosi ve yina lungaka futa kitumbu yina. Mu ke kwikila ti Nzambi salaka yawu mutindu yina, ti kitumbu ke vwanda nene mingi ti muntu mosi ve lungaka futa yawu, na yawu Yandi lungaka sala yawu, Yandi mosi. Ntangu yayi, kitumbu ya disumu vwandaka lufwa. Mpe beto nionso butukaka na disumu, salamaka na disumu ya nku, kwisaka na yinza, na kutubaka baluvunu. Mpamba ve mosi ve kati na beto vwandaka ya kulunga, to, muntu mosi ve na zulu ya ntoto yina vwandaka ya kulunga.

<sup>45</sup> Mpe disumu bandaka na zulu ya ntoto ve. Disumu bandaka na Zulu. Luci-. . . vwanaka . . . Lucifer, diabulu, vwanaka ya kigangwa ya kubwa, samu na kukolama na yandi, na ntwala yandi kuma na ntoto. Disumu bandaka na Zulu, sika wapi Nzambi tulaka Bawanzio, mpe nionso yina, Yandi tulaka bantu na ndilulu ya mutindu mosi; luzabu, yinti ya mazaya, yinti ya Luzingu mpe yinti ya luzabu, sika wapi muntu lunga sala nsodolo na yandi. Mpe na ntangu Lucifer kuzwaka ntangu ya mbote, ya kusoola, yandi zolaka kima ya mbote kulutila yina Nzambi vwanaka na yawu. Mipasi bandaka kisika yina.

<sup>46</sup> Mpe disumu vwanaka lomba kima mosi. Lombilu ya disumu vwanaka lufwa. Lufwa vwanaka kitumbu. Mpe, yawu zola tuba ti, beto lunga kienzula yayi, samu mu ke kwikila ve ti kele na lufwa mosi kaka. Kele na Luzingu mosi. Mpe mu ke kwikila ti muntu yina ke na Luzingu ya Kukonda nsuka ke fwaka ata fioti ve. Mpe mu ke kwikila ti kele na kubeba kimakulu ya moyo yina ke sumukaka, na yawu Biblia ke tuba, “Moyo yina ke sumukaka, yawu yina ke fwaka.” Muntu ve; “*moyo* yina ke sumukaka.” Na yawu, Satana ke kufwa kaka, kubeba kimakulu. Mu ke na mabanza mosi ve na ba universaliste yina ke tubaka ti Satana ke vuluka! Yandi sumukaka, mpe yandi ke kisina ya disumu. Mpe moyo na yandi sumukaka; mpe yandi vwanaka mpeve. Mpeve yina ke beba kimakulu, tii kuna ke vwanda diaka na kima mosi ve.

<sup>47</sup> Mpe na ntangu disumu kwisaka na ntoto, kuna na mbatukulu, mutindu kitenda ya lele ya mudidi ke katuka na zulu, yawu manisaka ngolo ya ntoto na kutala mbote. Yawu bwisaka konso kigangwa, na zulu ya ntoto, mpe bigangwa nionso ya Nzambi, na kimpika. Muntu vwandaka na nsi ya kimpika ya lufwa, ya kimbevo, ya mpasi, ya kiadi. Bima nionso kubwaka na yawu. Disumu vwanaka anesthesie yina manisaka ngolo ya ntoto. Beto mpe vwanaka awa, ya kukonda kivuvu, samu konso kigangwa na zulu ya ntoto vwanaka kinama na yawu. Mpe bantu nionso me butuka na zulu ya ntoto vwanaka kinama na yawu.

<sup>48</sup> Na yawu, yawu lendaka kwisa kaka na Kisika yina disumu vwanaka ve. Yawu lungaka kwisa ve na zulu ya ntoto. Mosi ve

kati na beto lungaka vulusa yankaka. Yawu lungaka kwisa kaka na Muntu yankaka.

<sup>49</sup> Na yawu, na ntangu muntu monaka ti yandi kabwanaka na Nzambi, yandi kumaka muyengi-yengi. Bawu dilaka. Bawu bokaka. Bawu monaka mpasi. Bawu yengaka samu na yawu, na bamongo mpe na bantoto ya kuyuma, na kusosaka Mbanza yina mutungi mpe musadi vwandaka Nzambi. Samu, yandi zabaka ti kana yandi vutuka kilumbu mosi na Ntwala ya Nzambi, yandi lungaka tuba na Yandi. Kasi kuvwandaka ve na nzila ya kuvutukila. Yandi zimbanaka. Yandi monaka ve nzila ya kulanda, na yawu yandi bulanganaka, ke yenga-yenga, ke meka na kuzwa mutindu yandi lungaka vutuka na Kisika yina. Kima mosi na lweka na yandi tubaka na yandi ti yandi katukaka Kisika yina vwandaka ya kulutula mbote. Kele na muntu mosi ve awa, na suka yayi, to na kisika yina ya bande manietiki, sika wapi yawu ke kwenda na yinza ya muvimba, kele na muntu mosi ve awa, to konso kisika yina kuna, yina ke sosa ve sika yina ya kulutula mbote.

<sup>50</sup> Beno ke futa ba facture ya beno, beno ke banza ti, “Yina ke sukisa nionso.” Na ntangu beno me futa ba facture ya beno, na ntangu mosi ke vwanda diaka na mbevo na kati ya dibuta. Na ntangu kimbevo ke mana, na yawu beno ke futa ba facture ya mingi. Kima ya ntete beno zaba, bansuki ya beno ke kuma mpembe, mpe na yawu beno zola vutuka diaka ntwenia. Mpe ke na kima mosi, ntangu nionso, mpe nionso yina samu na ndilulu ya disumu. Kasi na kati ya ntima na beno, kikuma beno ke sosa yawu, kele samu Kubonga ya kulutula mbote kele kisika mosi kuna. Kisika mosi, kele na kima mosi.

<sup>51</sup> Kikuma yawu yina, na bambala mingi, bubu yayi, nsumuki ke yenga-yenga. Mwana-kento ya kitoko, ke zengisa bansuki na yandi, samu na kuzabana mingi; yandi ke pakula ilungi na yandi, samu na kumonana kitoko; ke lwata bilele samu na kutalisa mutindu ya nzutu na yandi. Samu, yawu yina kaka yandi lunga mona, kisika yina ke sepelisa yandi, na ntangu yandi lunga sala ti babakala kubokila yandi na mwita, kusadila yandi kidimbu mosi, kusala yandi kima mosi ya yimbi. Mwana-bakala ke sala mutindu mosi na mwana-kento, ke meka na kukikumisa kitoko mingi na ntwala na yandi. Bampangi ke tunga yinzo, mpe ke yidika yawu mutindu yayi, samu yawu vwanda kitoko mingi kulutula yina ya nkalani ya yandi. Na ntangu nionso, beto ke sosa kima mosi, mpe kima yina ya mbote mingi. Mwana-kento ke sosa mwana-kento yina me zabana mingi mutindu mosi na yandi. Nkalani ke sosa yinzo mosi ya kitoko mingi kulutula ya yandi. Kento mosi ke sosa kento yankaka yina me lwata konso mutindu yina, yina ke monana kitoko mingi kulutula yandi.

<sup>52</sup> Yawu ke na kati na beto, yina ke sosa kima mosi, mpe yawu ke tadisa ti beto me zimbana. Beto zola mona kima yina ke nata beto na kiesa, yina ke fulusa sika yina ya nzala na kati kuna,

kasi yawu ke monana ti beto ke mona yawu ve. Bantu mekaka na kusala yawu na kati ya bansungi. Bawu dilaka samu na yawu. Bawu bokaka. Bawu salaka nionso bawu lungaka sala, kasi bawu ke mona yawu kaka ve, bawu ke yenga-yenga na yinza.

<sup>53</sup> Na nsuka, kilumbu mosi, kilumbu yina na Calvaire, Muntu mosi katukaka na Nkembo. Mosi, na Nkumbu ya Yesu Klisto, Mwana ya Nzambi, Yina katukaka na Nkembo, mpe Calvaire salamaka. Kele kilumbu yina ntalu mosi futamaka, mpe diambu ya disumu sukaka. Mpe zibulaka nzila na kima yina beto ke na yawu nzala mpe kiwina. Yawu nataka sika ya kiesee. Muntu mosi ve yina me talaka na Calvaire, yina lunga vwanda diaka mutindu mosi, na kumonaka yina salamaka kuna. Nionso yandi vwandaka na yawu nsatu to mfunu, ke monana, na ntangu yandi ke kuma kisika yina.

<sup>54</sup> Yawu vwandaka kilumbu mosi ya mfunu mingi, mpe kima mosi ya mfunu mingi, yawu ningisaka yinza. Yawu ningisaka yinza, mutindu yawu me salamaka ntete ve. Na ntangu Yesu fwaka na Calvaire mpe futaka ntalu ya disumu, yinza yayi ya masumu kotaka na mudidi. Mwini dindaka na kati-kati ya kilumbu, yawu vwandaka na kubeba mosi ya kidi-kidi. Mpe matadi nikanaka, bamongo kubwaka, mpe na mbala mosi bafwa basikaka na ntoni.

<sup>55</sup> Yinki salamaka? Nzambi kwendaka mbala mosi, na Calvaire. Yandi lwadisaka niama yina, Satana, kimakulu. Kubanda kilumbu yina yandi me kumaka na nganzi mingi, samu yawu nataka Nsemo na bantu. Mpe muntu nionso kuzaba ti niama yina me lwala ke vwandaka na nganzi mingi, ke tambula bisika nionso na mukongo na yandi ya kubukana. Mpamba ve, Satana bakaka dikofi ya ngolo, na Calvaire. Ntoto ndimisaka yawu ti yawu vwandaka mutindu yina.

<sup>56</sup> Ntalu ya kulutula nene yina me futamaka ntete ve, mpe Mosi kaka yina lungaka futa yawu, kwisaka mpe salaka yawu na Calvaire. Kele kuna ntalu ya nene futamaka. Tala diambu mosi ya kulutula nene. Nzambi lombaka yawu. Muntu mosi ve vwandaka ya kulunga. Muntu mosi ve vwandaka na kiyeka. Muntu mosi ve lungaka sala yawu. Mpe Nzambi kwisaka, Yandi mosi, mpe kumaka muntu, mpe zingaka luzingu ya muntu, na nsi ya bansatu ya bantu, mpe komamaka na kulunsi na Calvaire. Mpe kuna, na ntangu Satana banzaka ti Yandi lungaka sala yawu ve, Yandi ke kwenda ve tii na nsuka na yawu, Yandi kangaka ntima na Gethsemane mpe konso pukumuna yina muntu lunga kangila ntima ve. Yandi kangaka ntima kaka mutindu bantu nionso, kasi Yandi futaka ntalu mosi.

<sup>57</sup> Mpe yawu yina bwisaka ntoto na kati ya mudidi. Yawu vwandaka mutindu anesthesie mosi, samu na lipaso mosi. Na ntangu munganga ke pesa muntu mosi anesthesie, yandi ke lembisa yandi, na ntuala kusala yawu. Mpe na ntangu Nzambi

pesaka lipaso na Dibuundu, yinza bakaka anesthesie, bigangwa nionso vwandaka na kukona. Kele na diambu ya ngitukulu ve! Nzambi, na nzutu ya muntu, kufwaka. Yawu vwandaka ngunga yina yinza vwandaka sosa, mpamba ve mingi kati na bawu zabaka yawu ve.

<sup>58</sup> Mutindu mosi bubu yayi, mingi sosaka bima yayi, kasi bawu ke ndima yawu ve. Bawu ke ndima ve nzila ya kubasikila. Bawu ke meka kaka na kusosa biese ya yinsi ntoto mpe bima ya yinza, bawu ke meka na kuzwa nzila na bawu ya kubasikila.

<sup>59</sup> Kuna vwandaka, na bidimbu mingi yina vwandaka talisa kilumbu yina, bifwanikisu mingi ya nene. Yawu talisamaka na mwana-dimeme, na ngombe ya bakala, na yembe, mpe bima yayi nionso, kasi yawu lungaka zenga yawu ve. Yawu lungaka ve kubuka ngolo ya lufwa, sika wapi Satana kangaka ntoto.

<sup>60</sup> Ata mpe matadi sika wapi yandi tambulaka, na zulu ya ntoto, matadi ya tiya! Lucifer vwandaka mwana ya kukia, mpe yandi tambulaka na zulu ya ntoto na ntangu yawu vwandaka dibulu ya tiya ya nene. Matadi yina kumaka madidi, na ntangu Yesu fwaka na Calvaire, ntoto lukaka yawu.

<sup>61</sup> Ntalu yina futamaka, mpe yawu manisaka kimpika ya Satana. Nzambi me pesa na maboko ya muntu, nzila ya kuvutuka na yina yandi vwandaka sosa. Yandi ke dila diaka ve. Dikofi yina, na ntangu Yandi bukaka ba rein ya Satana, kuna na Calvaire, rein ya disumu, ya kimbevo! Mpe yawu yina ke nata konso muntu ya kufwa, na zulu ya ntoto, na Ntwala ya Nzambi, na lemvo ya masumu. Alleluia! Beto me baka lemvo ya masumu. Satana lungaka diaka ve kukanga beto na kati ya mudidi ntama na Nzambi.

<sup>62</sup> Nzila ya nene me salama. Allo-allo kele kuna. Kele na nsinga mosi ya ngwisani na Nkembo, yina ke sala ti konso muntu kuvwanda na ngwisani na nsinga yina. Kana muntu kele ya kufulukuka na masumu, yawu ke kotisa yandi na ngwisani na kisika yina. Yandi lunga baka lemvo ya disumu yina. Yina kaka ve, kasi disumu yina me futama. Oh! Beno lunga tuba ve, “Mu me lunga ve.” Ya kieleka, beno me lunga ve, beno me lunga ata fioti ve. Kasi Mosi yina me lunga bakaka sika beno. Beno ke na kimpwanza. Beno lunga yenga-yenga diaka ve. Nge lunga vwanda diaka ve muntu yina ke sosa biese ya nzutu awa na zulu ya ntoto.

Kele na kiziba mosi ya kufulukuka na Menga,  
Yina basikaka na misisa ya Emmanuel,  
Kana bansumuki kukota kuna,  
Bawu ke vidisa kubwa na bawu nionso.

<sup>63</sup> Beno lunga zimbana ve. Kele na bala-bala mosi ya nene, mpe Nzila mosi, mpe yawu kele Nzila ya busantu. Muntu ya mvindu ke tambulaka kuna ve. Samu, yandi ke luta na kiziba yina, ntete, mpe ke kota na bala-bala yina.

<sup>64</sup> Yandi ke buka bangolo nionso ya Satana. Yandi zibulaka bielo ya boloko ya difelo, na konso muntu yina vwandaka ya kukangama, na ntoto yayi, na baboloko, yina vwandaka na boma ya ntangu na yandi ya lufwa, samu na yina lufwa yidikaka samu na yandi. Na Calvaire, Yandi zibulaka bielo ya boloko yina, bikaka na kimpwanza konso muntu ya boloko. Beno lunga bebisama diaka ve na disumu. Beno lunga yambula diaka ve binama ya nzutu na beno na masumu, kunwa malafu, kunwa makaya, kubula bansaka ya mbongo, kutuba baluvunu. Beno ke vwanda ntangu nionso na kieleka, kaka, ya kusungama. Mpe Satana ke sala yawu kima mosi ve, samu beno me simba nsinga mosi, nsinga ya Luzingu yina me kangama na Ditadi ya Mvu na mvu. Kima mosi ve lunga katula beno na Yawu. Kele na mupepe ve lunga katula beno na Yawu. Kima mosi ve, ata lufwa ve, lunga kabula beno na zola ya Nzambi yina kele na Klisto Yesu. Yawu yina Calvaire zola kutuba.

<sup>65</sup> Bantu yina vwandaka na kimpika kumaka na kimpwanza. Bantu yina vwandaka na boma ya lufwa lungaka vwanda diaka ve na boma ya lufwa. Muntu yina ke sosa ntangu nionso Mbanza mosi, yina mutungi mpe musadi, kele Nzambi, yandi lunga tambula na bala-bala yina, mpe kubalula ilungi na yandi na Zulu, samu yandi ke na kimpwanza. Alleluia! Yandi me sumbuluka. Yandi ke na nsatu ya kuyenga-yenga diaka ve, samu kele na mutindu ya kuzaba kana beno ke ya kusungama to ve. Nzambi ke pesaka beto Luzingu. Masumu na beto me mana. Kilumbu yina na Calvaire futaka ntalu mosi. Na ntangu beto ke mona nionso yayi, na ngitukulu ve muyimbi sonikaka:

Na ntangu matadi vwandaka kubwa mpe zulu  
vwandaka na mudidi  
Mvulusi na munu kulumusaka yintu na Yandi  
mpe fwaka.  
Vwale yina pasukaka mpe monisaka Nzila  
Na kiese ya Zulu mpe kilumbu ya kukonda  
nsuka.

<sup>66</sup> Abraham lungaka yenga-yenga diaka ve, na yinsi, samu na kusosa mbanza mosi. Nsumuki lungaka yenga-yenga diaka ve, kana yandi lunga vuluka to ve. Mbevo ke kukiyufula diaka ve kana yandi ke beluka to ve. Vwale yina pasukaka, na kilumbu yina na Calvaire, monisaka Nzila ya lunungu ya muvimba. Nzambi ke pesa beto ngolo ya Mpeve na Yandi, samu na kuzinga ntangu nionso na lunungu na zulu ya bima yayi; ya ke lomba beto kaka na kukwikila yawu. Yina salamaka na kilumbu yina na Calvaire. Me vwandaka ntete ve na kilumbu mutindu mosi na yawu. Ke vwanda na kilumbu mosi ve mutindu mosi na yawu. Yawu ke na mfunu diaka ve. Ntalu me futama, mpe beto me vuluka. Matondo mingi na Nzambi! Beto me vuluka. Beno ke kukiyufula diaka ve samu na yawu. Kele na dibanza mosi diaka ve samu na yawu. Nionso yina me zimbanaka. Vwale yina

bendaka rido, mpe beto me kota na bala-bala mosi ya nene, beto ke kukiyufula diaka ve, kasi ke kwikila mpe ke tambula kaka. Beto ke tambula kaka ya kusungama na Ntwala ya Nzambi.

<sup>67</sup> Abraham zabaka, mpe bayankaka zabaka, ti na ntangu bawu vwandaka sosa Mbanza mosi, bawu zabaka ti bawu katukaka Kisika mosi kuna. Kima mosi salamaka. Bawu vwandaka zinga na ntoto ya kukonda ngolo. Kuvwandaka na kuningana ya ntoto. Kuvwandaka na mupepe ya ngolo. Bamvita mpe kufwa bantu! Kibulu mpe mwana dimeme disamaka mosi na yankaka, to kibulu kudiaka mwana-dimeme, mpe nkosi diaka ngombe. Mu banza ke na diambu mosi. Kima mosi ke tambula mbote ve. Yandi zabaka ti kima mosi vwandaka mbote ve. Muntu mpe mpangi-bakala ke fwa mpangi na yandi ya bakala; tata ke fwa mwana na yandi ya bakala, mwana-bakala ke fwa tata na yandi. Kima mosi ke tambula mbote ve. Yandi ke kuma nkooko. Yandi ke fwa. Yandi ke beba. Kimbevo ke kumina yandi. Yandi ke na kimpika. Bayinti ke yela, kasi yawu ke fwa. Yawu ke fwa. Bamongo ke soba. Banzadi ke yuma. Bamasa ke mana. Kima mosi ke tambula mbote ve. Mpe yandi sosaka sika mosi, Mbanza yina mambu yina ke salama diaka ve. Yandi zabaka ti, kana yandi vutukisa kaka na Ntwala ya Mosi yina salaka mambu nionso mbote-mbote, yandi lungaka solula na Yandi.

<sup>68</sup> Oh, yinki ntangu ya mbote, nsumuki, yawu kele, na suka yayi, na kuzaba ti nge me baka Nzila yina na ntangu yayi. Kilumbu yina na Calvaire zibulaka nzila yina. Samu na yina nionso bankooko sosaka mpe vwandaka sosa ntangu nionso, Calvaire pesaka yawu na nge, ya ofele. Yinki mutindu beno lungaka manga yawu? Yinki mutindu beno lungaka manga yawu, samu na kukota na denomination? Yinki mutindu beno lungaka manga yawu, samu na kusoba yawu na kima yankaka, biese ya yinza? Samu na yinki ve kundima yawu? Vwale yina pasukaka ke nata muntu mbala mosi na Ntwala ya Nzambi, kukonda kutala disumu na yandi, ya konso mutindu yina. Mpe ke sala nzila mosi na ntwala na yandi, na kima yina yandi ke sosa: Zulu, nkembo, ngemba, Luzingu ya Kukonda nsuka, konso kima kele ya kusungama na ntwala na yandi.

<sup>69</sup> Kilumbu yina pesaka dikofi ya nene ya lufwa na Satana. Yawu sukisaka konso kima.

<sup>70</sup> Mpe mu lunga mona Yandi kuna; Yandi vwandaka mwana-dimeme ya Eden, kaka na ntangu mudidi ya ntete kwisaka na yawu.

<sup>71</sup> Na ntangu Abel, na lukwikilu, pesaka na Nzambi munkayulu ya kitoko kulutula yina ya Cain, yandi kangaka nsinga na nkingu ya mwana-dimeme, yandi bendaka yandi tii na ditadi. Yandi bakaka ditadi mosi na diboko na yandi, mutindu dikonga mosi, mpe balusaka mwa yintu na yandi, mpe bulaka yandi mpe mwangaka yandi tii kuna yawu fwaka. Mika na yandi

polaka na menga na yandi mosi. Yandi sukulaka na menga na yandi mosi. Yawu vwandaka kifwanikisu.

<sup>72</sup> Kasi na kilumbu yina na Calvaire, yawu vwandaka mwana-dimeme ya ntoto yayi ve, yawu vwandaka Yembe ya Nzambi, yina vwandaka kufwa, ke sukula na Menga na Yandi Mosi. Bawu botulaka yandi nionso, mpe niokulaka yandi, mpe bulaka yandi, mpe losilaka yandi mate, bulaka yandi na ngolo nionso, bulaka yandi mbata, mpe nionso yina, na yinza, mpe Menga vwandaka noka na bansuki na Yandi.

<sup>73</sup> Na ntangu mwana dimeme ya Abel kufwaka, yawu fwaka, yawu tubaka na ndinga yina Abel lungaka bakula ve. Yawu vwandaka dila.

<sup>74</sup> Mpe na ntangu Mwana-dimeme ya Nzambi kufwaka kilumbu yina na Calvaire, Yandi tubaka na ndinga yina muntu mosi ve lungaka bakula Yandi. “Nzambi na Munu, Nzambi na Munu, samu na yinki Nge me yambula Munu?” Yawu vwandaka Mwana-dimeme ya Nzambi, yina bawu botulaka nionso, yina bawu bulaka ngolo mingi.

<sup>75</sup> Yandi vwandaka Mwana-dimeme yina Abel vwandaka banza, na ntangu yandi monaka Mbuma ya kento yina silamaka. Yandi vwandaka Mwana-dimeme yina Daniel monaka, yina katukaka na zulu ya mongo, kukonda lusadusu ya diboko mosi. Yandi vwandaka Piné na kati ya piné, samu na profete. Nionso yina bawu monaka na ntwala lungisamaka kilumbu yina, kilumbu yina na Calvaire. Yawu yina nataka kima yina ya nene. Yawu yina bukaka mukongo ya Satana.

<sup>76</sup> Ntete, beto sosa kikuma ya kilumbu yina. Ya zole, beto lenda mona yina kilumbu yina salaka samu na beto, ntangu yayi, yinki yawu salaka samu na beto. Ntangu yayi, ya tatu, beto tala yina beto lenda sala samu na kilumbu yina. Yinki beto lunga sala?

<sup>77</sup> Ntete, beto tala yawu mbote-mbote, samu yawu ke kilumbu mosi ya nene, ya nene mingi kulutila bilumbu nionso. Ntalu ya disumu futamaka. Ngolo ya Satana manaka.

<sup>78</sup> Ntangu yayi beto zaba yina beto lunga sala na yawu. Ntangu yai, na manima, na ntangu Yesu fwaka na Calvaire, kilumbu yina na Calvaire, Yandi futaka kaka ve ntalu ya masumu na beto, kasi Yandi futaka ntalu mosi mpe salaka nzila samu na kulanda Yandi; na yawu beto, ba Adam yina bwaka me vuluka. Mutindu Mpeve vwandaka twadisa Adam (Adam ya ntete) na Mpeve, yina vwandaka na luyalu na zulu ya bima nionso, mpamba ve beto (Adam ya zole), to bantu ya ntoto vulusamaka na Klisto, kilumbu yina na Calvaire, beto lunga landa Yandi. Ntangu yayi, na ntangu Yandi fwaka na Calvaire, Yandi salaka nzila mosi. Yandi pesaka Mpeve, Mpeve-Santu, kikuma yawu yina Yawu tumamaka na ntoto, samu beno na munu kuzinga na yawu. Yawu yina Calvaire zola tuba na beto, samu na kulanda Yandi.

<sup>79</sup> Ntete, beto tala yawu mbote-mbote, beto mona yina yawu salaka na beto. Mpe ntangu yayi yinki beto ke sala samu na kuzitisa yawu? Yinki beno na munu ke sala?

<sup>80</sup> Ntangu yayi, beto ke tuba, “Mbote, mu—mu ke sepela na yina. Yina ke mbote mingi.” Kasi beto ndima yawu. Mpe kundima yawu, ke kundima Muntu ya Yandi, Klisto na kati ya bantima na beto.

<sup>81</sup> Mpamba ve, beto ke na kimpwanza ya disumu, na yawu beto ke ya kukangama diaka ve na disumu, na mutindu nionso. Nzambi, yawu ke monana ti beto me sumukaka ve, Munkayulu ya kulutula mbote me kumisa beto ya kulutula mbote. Samu, Yesu tubaka, “Beno vwanda ya kulunga, mutindu Tata na beno ya Zulu kele ya kulunga.” Mpamba ve, kele na kima ya kusala diaka ve, kasi beto me kuma ya kulutula mbote na Ntwala ya Nzambi.

<sup>82</sup> Ntangu yayi, kele na ntangu yina beto ke zimbana kisika na beto. Kana beto zibula meso ve, beto ke meka na kutala na manima sika wapi beto vwandaka. Mpe na ntangu nionso beto ke tala na manima sika wapi beto vwandaka, Munkayulu ke tuba kima mosi ve samu na beto. Oh, beno ke mona yawu ve, dibuundu? Mu zola ve. . . Mu sala kisalu yina ve. Mu lunga ve, beno mpe ve. Kele na nsatu ya kumeka yawu ve. Beno me zimbana, na kubanda, na ntangu nionso beno ke tala na yina beno salaka. Kasi beno tala ve na yina beno salaka.

<sup>83</sup> Beno tala kilumbu yina na Calvaire salaka samu na beto. Yandi futaka ntalu samu na beto. Yandi pesaka mvutu. “Kana masumu na beno ke mutindu ngola; yawu ke kuma mpembe mutindu mvula-mpembe. Mbwaki mutindu tukula; yawu ke kuma mpembe mutindu mika ya dimeme.” Beno ke diaka na disumu mosi ve. Ya kieleka beno ke ya kukonda disumu. Kutala ve yina beno salaka, to yina beno ke sala, beno ke kaka ya kukonda disumu. Mutindu beno me ndimaka Yesu Klisto mutindu Mvulusi na beno, masumu na beno me loluka. Konso kima yina me *loluka* me “katuka mpe me zimbana.”

<sup>84</sup> Ntangu yayi yinki yawu ke sala? Yawu ke pesa beno, na manima kulungisa musiku yina, Mpeve na Yandi, samu na kulanda Yandi, mpe kusala mutindu Yandi salaka, samu na bayina nionso ke landa yandi. Yandi vwandaka kaka Muntu mosi, Muntu ya kulutula mbote. Yandi pesaka luzingu na Yandi, mpe Yandi vwandaka mbandu samu na beto. Yinki beto ke sala ntangu yayi?

<sup>85</sup> Ntangu yayi, kima ya ntete mu zola tuba, kele, Yesu zingaka samu na Yandi mosi ve. Luzingu na Yandi pesamaka samu na bantu yankaka. Yawu yina, kele, Luzingu ya Kukonda nsuka. Na ntangu beno ke tuba ti beno ke kwendaka na yinzo-Nzambi, mpe beno ke sala mambu ya mbote, yina ke mbote. Kasi na ntangu beno ke zinga samu na beno mosi, beno ke na Luzingu ya Kukonda nsuka ve. Luzingu ya Kukonda nsuka, kele kuzinga



samu na bantu yankaka. Yawu ndimisaka yawu na ntangu Yawu kwisaka na zulu ya Mwana-dimeme ya Nzambi. Yandi zingaka, mpe vwandaka na Luzingu ya Kukonda nsuka, samu Yandi zingaka ve samu na Yandi mosi. Yandi zingaka samu na bantu yankaka. Mpe beno ke kuzwa Luzingu ya Kukonda nsuka, na kundimaka kilumbu yina, mpe beno ke zinga diaka ve samu na beno mosi. Beno ke zinga samu na bantu yankaka.

<sup>86</sup> Muntu mosi ke tuba, “Yinki mutindu beno lunga bika, konso muntu kubokila beno na bankumbu nionso ya yimbi?” Beno ke zinga ve samu na beno mosi. Beno ke zinga samu na bantu yankaka, ti beno lunga vulusa muntu yina. Beno ke kuma bana. Mpe mpasi na yawu kele ti, dibuundu me zimbana ti bawu kele bana. Nge ke mwana. Nge ke baka kisika ya Klisto. Nge ke mwana, na yawu kuzinga ve samu na nge mosi. Beno zinga samu na bantu yankaka.

<sup>87</sup> “Mbote, Mpangi Branham, mu lunga zinga samu na mpangi-bakala *yayi*, samu yandi ke muntu ya mbote mingi.” Yawu ke mutindu yina ve.

<sup>88</sup> Beno zinga samu na muntu yina ke menga beno. Beno zinga samu na muntu yina zola kufwa beno kana yandi lunga sala yawu. Yawu yina bawu salaka na Yandi. Bawu fwaka Yandi, mpe Yandi fwaka, samu Yandi vulusa bawu. Yina ke Luzingu ya Kukonda nsuka. Na ntangu, beno, ke na yina na kati ya ntima, beno ke kwenda na Zulu. Beno ke pesa bima na beno mosi, beno ke yambula yawu, mutindu dimeme ke pesaka mika na yandi. Beno ke tala na ntwala, na Calvaire.

<sup>89</sup> Mu banza ti *yayi* ke sadisa beno na kuvwanda mbote-mbote. Yawu yina tabernacle, yawu yina bantu nionso, lendaka sala, kele kuzaba yina beno kele, mpe kikuma beno ke landa. Yinzo-Nzambi, yawu kele ve kukwenda na yinzo-Nzambi samu na kubula musiki, kuyimbila mikunga. Yinzo-Nzambi ke kisika ya kusungika. “Lusambusu ke banda na yinzo ya Nzambi.”

<sup>90</sup> “Beto ke kukitala mutindu bamvumbi, mpe beto ke zinga na Klisto.” Na yawu, Yandi salaka nzila ti beto lunga kukikaba beto mosi na kusalu na Yandi, samu na kulanda Yandi. Kana beto landa Yandi, beto ke zinga luzingu yina Yandi zingaka. Yina ke kitoko mingi.

<sup>91</sup> Yesu tubaka, mpe tubilaka yawu. Beno bika mu pesa beno mwa masonuku samu na yawu. Beno wa. Beno konda yawu ve. Yesu tubaka, Kilumbu yina Yandi ke kabula bantu, mutindu mameme na bankombo. Mpe Yandi ke tuba na bankombo, “Beno kwenda na diboko ya kikento.” Mpe na mameme, “Beno kwenda na diboko ya kibakala.”

<sup>92</sup> Mpe Yandi ke tuba na bankombo, “Beno kwenda ntama na Munu. Samu, mu vwandaka na nzala, mpe beno pesaka Munu madia ve. Mu vwandaka na boloko, mpe beno kwisaka tala Munu ve. Mu vwandaka kinkonga, mpe beno lwatisaka Munu bilele ve.

Mu vwandaka na kiwina, mpe beno pesaka Munu masa ya kunwa ve. Mu vwandaka mbevo, mpe beno kwisaka tala Munu ve. Na yawu, beno kwenda ntama na Munu.”

<sup>93</sup> Mpe na mameme, Yandi ke tuba, “Mu vwandaka na nzala, mpe beno pesaka Munu madia. Mu vwandaka kinkonga, mpe beno lwatisaka Munu bilele. Mu vwandaka mbevo, mpe beno sadisaka Munu.”

<sup>94</sup> Mpe beno bambuka. Beno konda yayi ve, dibuundu. Beno simba yayi na kati ya bantima na beno, kimakulu. Yawu salamaka na kati ya ntima ve! Bantu ke sala yawu ve na luzolo na bawu. Muntu yina ke pesa beno kima mosi, samu yandi lunga sala yawu, muntu yina ke pesa nge madia samu yandi lunga sala yawu, yandi ke na dibanza ya kimuyimi. Yawu lenda vwanda kaka luzingu na beno, bisalu na beno.

<sup>95</sup> Mameme yina vwandaka na ngitukulu, bawu tubaka ti, “Mfumu, yinki ntangu Nge vwandaka na nzala? Mpe beto pesaka Nge ve madia. . . Yinki ntangu Nge vwandaka na nzala, mpe beto pesaka Nge madia? Yinki ntangu Nge vwandaka kinkonga, mpe beto pesaka Nge bilele? Yinki ntangu Nge vwandaka na kiwina, mpe beto pesaka Nge masa ya kunwa? Yinki ntangu Nge vwandaka mbevo, mpe beto sadisaka Nge?”

<sup>96</sup> Yawu salamaka na zola, Luzingu na Nge zingaka na kati na bawu. Nzambi, bika ti bantu kumona yina Calvaire zola tuba samu na beto, na mbala mosi.

“Yinki ntangu Nge vwandaka kuna, Mfumu? Beto zabaka yawu ve.”

<sup>97</sup> Tala Yesu balukaka mpe tubaka, “Bambala nionso beno salaka yawu na bantu yayi, na Munu beno salaka yawu.”

<sup>98</sup> Luzingu mosi ya kukonda kimuyimi; dibanza ya zole. Kubanza na yawu kaka ve; kasi beno me fwaka na bima ya yinza yayi, mpe beno ke zinga na Klisto, mpe ke tambula na bala-bala ya nene, ti bima yina ke salama kaka yawu mosi. Beno ke sala yawu kaka. Beno zola tuba ve ti, “Mbote, ntangu yayi, Mfumu lenda, Mfumu, mu lunga sala yayi.” Yawu yina ve. Beno ke kaka kitini na Yandi. Mpeve na Yandi kele na kati na beno, mpe beno ke sala mutindu Yandi salaka. Ah! Beno simba yawu mbote-mbote.

<sup>99</sup> “Nzila yina ke monana mbote samu na muntu, kasi kisina na yawu ke lufwa.”

<sup>100</sup> “Bayina ke tubaka, ‘Mfumu, Mfumu,’ bawu nionso ve ke kota, kasi bayina kaka ke salaka luzolo ya Tata na Munu,” kaka na kati ya bantima na bawu, na luzolo ya muvimba.

<sup>101</sup> Ntangu yayi, kilumbu yina na Calvaire ntalu futamaka, samu beto vwnda mutindu yina.

<sup>102</sup> Kutuba ve ti, “Beni zaba, mufwidi ya kento Jones na ntangu mosi vwndaka. . . Yandi vwndaka na nsatu ya makala, mpe

mu kwendaka mpe pesaka yandi mwa makala. Mu ke tuba na beno, mu monaka mpangi-bakala mosi yina vwandaka na nsatu ya kazaka, mpe mu kwendaka mpe sumbilaka yandi kazaka. Nzambi kusakumuka! Mu ke Muklisto.” Oh, la la! Nge muntu ya muyimi, mputu, muntu ya kiadi. Nge ke muntu ya luvunu.

103 “Diboko na nge ya kibakala kuzaba ve yina diboko ya kikento ke sala, mpe diboko ya kikento kuzaba ve yina diboko ya kibakala ke sala.” Ya kufwa kimakulu na Klisto, ti beno ke sala mutindu yina, kaka. Yawu ke nkadulu na beno. Yina ke kikalulu na beno. Beno ke sala yawu, kaka. Yawu ke Luzingu yina ke zinga na kati na beno. Beno me kukikaba ya muvimba na Mpeve yina, mpe Yawu ke zinga Yawu mosi na kati na beno. Oh, beno ke wa Mpeve yina ya kusakumuka, Luzingu yina! “Yawu ke munu ve ke zinga,” Paul tubaka, “kasi Klisto ke zinga na kati na munu,” yawu mosi kaka.

104 “Mbote, mu ke tuba na nge, Mpangi Branham, awa beto ke Baklisto. Beto ke sadisa bantu *yayi*. Beto ke sadisa *bawu*.” Oh, la la! Nsoni na beno. Yina ke Kimuklisto ve.

105 Kimuklisto ke kukimonisaka yawu mosi. Yawu yina diambu ya kusala. Mpe beno ke zimbana nionso, nionso, “Munu ve.” Beno kwenda, sala yawu kaka.

106 Klisto pesaka luzingu na Yandi ya muvimba na Nzambi. Yandi kukipesaka Yandi mosi, mutindu musadi ya bantu nionso, na nkangu. Yandi pesaka luzingu na Yandi, ya ofele. Yandi tindamaka na ngolo ve na kusala yawu. Yandi salaka yawu ve na bantima zole. Yandi tubaka ve ti, “Ntangu yayi, bampangi, beno vwanda na zola mingi samu na Munu, samu Mu ke fwa samu na beno.” Yandi tubaka ndinga mosi ve. Yandi fwaka, kaka, samu yawu vwandaka Nzambi na kati na Yandi.

107 Yawu ke Nzambi na kati na beno, yawu ke Nzambi na kati ya munu, yina ke sala ti beto bambuka bantu yankaka. Mameme, na lweka mosi.

108 Mosi na bawu ke tuba, “Mbote, Mfumu, mu salaka *yayi*. Mpe, Mfumu, mu salaka *yina*.”

109 Yandi tubaka, “Beno kwenda ntama na Munu, beno bamisadi ya masumu ya nku. Mu zaba beno ata fioti ve.”

110 Kana dibuundu lungaka simba mambu ya mbatukulu, kima yina ve beno ke meka na kusala, yina beno ke sala na kingolo-ngolo. Yawu ke kima yina me butuka na kati na beno.

111 Lolula munu, nkundi ya munu Pentecotiste. Mu ke pentecotiste. Kasi bankundi ya munu ba Pentecotiste me kuma kisika mosi, sika wapi yawu lenda vwanda kaka na mingi ya musiki yina ya nswalu-nswalu, kubula ya mwa ba orchestre mosi, to kubula maboko, to bangoma, samu na kusala makelele mingi. Yina ke kaka nsatu ya nzutu. Bawu ke bula ba fanfare na ntuala ya mvita. Ba ke pesa nsatu ya mvita na bantu. Mu

ke kwikilaka na musiki. Mu ke kwikilaka na kubula maboko. Mu ke kwikilaka na bima yayi. Yina ke ya kieleka. Beno fwana vwanda na yawu.

<sup>112</sup> Kasi beno me zimbana bima ya nene, luzingu yina ya kukikaba ya muvimba yina Nzambi ke zinga na kati na beno, kusala kaka yina ke mbote samu yawu ke mbote. Kukwenda kaka na ntwala, kubanza diaka ve kima yankaka. Kuzinga kaka na yawu. Na yawu beno tala, yina ke salama. Beno kaka . . . beno ke sala ve . . . Beno ke na bala-bala ya nene. Yawu yina Calvaire zola tuba na beno, bala-bala ya nene, yina zibukaka kilumbu yina samu na beno.

<sup>113</sup> Ntangu yayi, beno bambuka moyo ntangu yayi, beno lunga vwanda ve lweka mosi nkombo mpe lweka yankaka dimeme. Bawu ke vukanaka ve.

<sup>114</sup> Ntangu yayi, bantu mingi ke tubaka, “Yinga, beno zaba yinki? Beto ke na organisation na beto. Beto, beto ke sadisaka bamputu. Beto ke salaka *yayi*.” Nionso yina ke mbote, kasi beno ke kukikumisa beno mosi. Beno sala mutindu yina ve.

<sup>115</sup> “Beno pesa makabu na beno na kinsweki,” Yesu tubaka. Yawu mosi kaka, kima mosi na kati na beno, yawu ke lombamba beno diaka ve, na kukwenda baka mwa masa. Beno ke na kiwina. Kana muntu yankaka ke na kiwina, beno ke banza na yandi, mpe. Muntu yankaka ke na nsatu mosi, beno ke banza na yandi mutindu beno lunga sala samu na nsatu na beno mosi. Mpe beno ke tala na yawu ve. Beno fula kaka na kuzinga.

Ntangu yayi, beno ke vwanda ve lweka mosi dimeme mpe lweka yankaka nkombo.

<sup>116</sup> Mpamba ve kana beno tuba, “Mbote, dibuundu na beto ke na organisation mosi. Beto ke sadisaka bamputu, mpe beto ke salaka *yayi*, mpe ke salaka *yina*, mpe ke salaka yina *yankaka*.”

<sup>117</sup> Kana beno ke na yina kukonda yina yankaka, Luzingu ya Klisto na kati na beno, beno ke sala yawu na mpamba. Yesu . . . Paul tubaka, na buku ya Ntete ya ba Corinthiens 13, “Ata ti mu me pesa bima na munu nionso samu na kudisa bamputu, mpe kupesa nzutu na munu kuyokama na tiya mutindu munkayulu, yawu ke sadisa munu na kima mosi ve.”

<sup>118</sup> Ntangu yayi, yawu ke ngolo, kasi yawu ke Kieleka. Beno kwisa kaka na diambu yina, kuzaba yina Calvaire salaka samu na beno. Beto ke tala yawu, mpe ke tuba, “Oh, yinga, yina ke mbote.” Ya ke mutindu yina ve. Kana Mwana yina ya Nzambi kwendaka na Calvaire, samu na kukomama na kulunsi, mwana nionso yina ke kwisa lenda kwenda kaka na Calvaire. Yandi ke vwanda mpe na Calvaire. Beno ke vwanda kaka na kilumbu yina na Calvaire. Mu ke vwanda na kilumbu yina na Calvaire. Yina ke sukisa diambu ya disumu. Yawu kele kupesa longi mbote ve; yawu kele ve kunikana na ntangu beno ke kota na yinzo-Nzambi; yawu ke kukota ve na nzila ya mukanda mosi; yawu

kele kukota na nzila ya kisalu mosi ve. Kasi ke kota na nzila ya Lubutuku. Yandi pesaka mukanda mosi ve. Yandi pesaka kisalu mosi ve. Yandi Butaka. Yina ke mutindu beto ke kota. Mpamba ve, kubanda na yina, beto ke zinga kaka luzingu ya Baklisto.

<sup>119</sup> Ntangu yayi, diambu yankaka. Lweka mosi nkombo, lweka yankaka dimeme, bawu ke vwandaka na kima mutindu yina ve. Beno ke kaka nkombo to kaka dimeme. Beno kele ve lweka mosi nkombo mpe lweka yankaka dimeme. Beno ke kaka nkombo to kaka dimeme.

<sup>120</sup> Ntangu yayi, kana beno ke sala kaka mambu ya mbote, mpe ke banza ti beno lunga kota, na nzila na yina, na yawu ke vwanza ve na kilumbu ya Calvaire. Beto vwanza na yawu na nzila ya musiku. Kasi, mutindu yawu lendaka vwanza na kilumbu ya Calvaire, samu na kukotisa yawu, ti beto lunga vwanza kaka ve bakwikidi ya dibuundu, kasi bana-babakala na bana-bakento ya Nzambi. Tala yina vwanza kilumbu ya Calvaire. Yawu yina yawu zola tuba na beno, yina beno lenda sala, mpe kulanda, mpe kusala mutindu Yesu.

<sup>121</sup> Ntangu yayi, nzadi ke kwenda na zulu mpe na nsi, na mbala mosi. Nzadi ke kwenda kaka na ndambu mosi. Mpe Mpeve ya Nzambi ke kwenda kaka na lweka mosi. Yawu ke vukisaka bima ve na Yawu. Yawu ke kwenda kaka na lweka mosi.

<sup>122</sup> Beno tala Yesu, na kumanisa. Yesu tubaka, “Bisalu mu ke sala beno mpe ke sala yawu, mpe beno ke sala ya kulutilla nene, samu Mu ke kwenda na Tata na Munu.”

<sup>123</sup> Mu ke tuba na yinzo-Nzambi yayi kaka ve. Beno ke bakula. Kasi Bansangu yayi kele na ba bande. Kumi ya bamafunda ke wa yawu, na yinza ya muvimba.

<sup>124</sup> Mu ke pesa mvutu na kiuvu yina samu na muntu yina ke zonzaka yimbi, kaka na ntangu yayi. Bawu ke tubaka na munu . . . tubaka. Bawu tubaka, “Samu na yinki, nge ke kwikilaka na Biblia? Yesu tubaka, ‘Bisalu yayi Mu ke sala beno mpe ke sala yawu, mpe beno ke sala ya kulutilla nene, samu Mu ke kwenda na Tata na Munu.’”

<sup>125</sup> Yinki mutindu nge lunga vwanza muntu ya yimbi, tata? Yinki mutindu nge lunga swasikisa kima yina ve, na luzabu na beno ya théologie, na mabanza na nge ya bumuntu ya bima nionso? Nkundi ya zola mpe ya kuzimbana, nge lunga bakula ve ti Biblia yayi me tendusama na kimpewe?

<sup>126</sup> Yesu tondaka Tata ti Yandi bumbaka Yawu na bantu ya kulunguka, mpe ya mayele ya yimbi, mpe bantu ya mayele, mpe bantu ya ngangu, mpe ke monisa Yawu na bana yina zola kwisa na Calvaire.

<sup>127</sup> Beno tala ntangu yayi. Yesu tubaka. Beno tala mutindu Yandi tubaka yawu. “Bisalu yayi Mu ke sala,” Yandi ke sala yawu

kaka na ntangu yayi. “Bisalu Mu ke sala ntangu yayi, kubelusa bambevo, kuvumbula bamvumbi, kuzibula meso ya bifwa-meso, beno mpe ke sala bisalu yayi. Beno ke sala yayi kana beno kwikila na Munu. Beno ke sala bisalu yayi. Mpe beno ke sala mpe ya kulutila nene, samu Mu ke kwenda na Tata na Munu.”

<sup>128</sup> “Na mwa ntangu fioti, mpe yinza ke mona Munu diaka ve, kasi beno ke mona Munu. Mu ke vwanda na beno, ata mpe na kati na beno, tii na nsuka ya yinza. Mu ke bika beno ve kukonda kikesa. Mu ke sambila Tata; Yandi ke tinda beno Kisadisi, yina ke Mpeve-Santu, yina yinza lunga ndima ve; kasi, beno lunga ndima Yandi.”

<sup>129</sup> Beno tala ntangu yayi. Bisalu “ya kulutila nene,” Ngolo vwandaka na kati ya Dibuundu, kubelusa kaka ve bambevo na nzila ya bisambu, kubasisa bampeve ya yimbi kaka ve na nzila ya bisambu, kasi kumwangisa Luzingu ya Kukonda nsuka na bakwikidi. Mpeve-Santu kwisaka, mpe pesamaka na maboko ya Dibuundu, samu na kumwangisa Luzingu. Oh! Yawu yina Calvaire zola tuba. Yandi bakaka babakala mpe bakento ya kukondwa-ngolo, ya kubwa, mpe nataka bawu na kisika mosi, samu na kuvwanda bana-bakala mpe bana-bakento ya Nzambi, samu na kubelusa bambevo mpe kumwangisa Luzingu ya Kukonda nsuka; samu na kupesaka Mpeve-Santu na bakwikidi ya kutumama, bantu yina vwandaka mimpani, yina kumaka bakwikidi, mpe pesaka bawu Luzingu ya kimpeve, ya Kukonda nsuka.

<sup>130</sup> Mbala yikwa yawu ke nene mingi, na kutuba... Mbevo yayi me lala awa, mu lunga sambila kisambu ya lukwikilu mpe yandi ke beluka. Yina ke kima ya nene. Yawu yina Yandi salaka na ntangu yina. “Kasi,” tubaka, “beno ke sala bisalu ya nene kulutila yayi. Mu ke pesa beno Ngolo, yawu kele ve kuvumbula yandi na lufwa samu na ntangu fioti, kasi kupesa yandi Luzingu ya Kukonda nsuka, yina ke vwanda ya Kukonda nsuka, kimakulu.”

<sup>131</sup> Mputu, kifwa-meso, bantu ya kiadi, yinki mutindu beno lunga zimbana yawu? Beno ke mona ve kima yina “ya kulutila nene”? Yina ke kima mosi ya kulutila nene yina me salamaka ntete ve, yawu vwandaka samu na kumwangisa Luzingu ya Kukonda nsuka na bantu. Yinki kele Luzingu ya Kukonda nsuka? Luzingu yina Yandi zingaka, Luzingu yina vwandaka na Yandi, kupesa Yawu na bantu yankaka. Muntu lenda sala yawu? Mwana ya Nzambi lunga sala yawu.

<sup>132</sup> Yesu tubaka, “Bayina nionso beno ke lolula masumu, yawu ke loluka bawu; yina nionso beno ke lolula ve, yawu ke loluka bawu ve.”

<sup>133</sup> Ntangu yayi awa ke sika wapi dibuundu ya Catholique mpe bayankaka ke salaka kifu na bawu ya nene. Bawu ke telema

mpe ke tuba, “Mu ke lolula masumu na beno.” Yawu vwandaka mutindu yayi ve.

<sup>134</sup> Yinki mutindu masumu lolukaka na bawu, na Biblia? Pierre pesaka mvutu na kiuvu yina, na Kilumbu ya Pentecote. Bawu tubaka, “Yinki beto lunga sala samu beto vuluka? Yinki mutindu beto lunga kuzwa Yina beno ke na yawu?” Yandi pesaka nsalulu mosi. Yandi tubaka na bawu yina bawu lungaka sala.

<sup>135</sup> Yandi tubaka, “Beno balula bantima, beno nionso, na ntwala ya Nzambi, mpe beno botama na Nkumbu ya Yesu Klisto.” Samu na yinki? Samu na lemvo ya masumu na beno. Kele na bisalu “ya kulutila nene.”

<sup>136</sup> Yikwa, beno balongi na suka yayi, yikwa, beno yina ke wa Ndinga na munu na bande manietiki, yina zola kwenda na Calvaire na suka yayi? Mpe mona yina Nzambi salaka kuna samu na beno. Kuyambula ba credo ya ba denomination na beno, mpe kulonga Nsangu ya mbote. Alleluia! Yawu ke na maboko na beno ntangu yayi. Yinki beno ke sala na Yawu?

<sup>137</sup> “Samu kubalula bantima mpe lemvo ya masumu ke longama na Nkumbu na Yandi, na yinza ya muvimba, kubanda na Jerusalem.” Alleluia! Nkembo! Beto me kuma kisika yina.

<sup>138</sup> Yinki Calvaire zola tuba samu na beno? Yinki kilumbu yina salaka na beno? Yawu me fulusa beno, na theologie? Yawu me matisa nsongi ya binkutu na beno? To yawu me sala beno Muklisto, yina me kukikaba ya muvimba? Alleluia!

<sup>139</sup> Disumu, me loluka! “Beno ke sala mambu ya kulutila nene.” Beno me mona banani “beno” kele, mutindu yina ve? “Bisalu ya nene mingi kulutila yayi,” kulolula masumu, na Nkumbu ya Yesu Klisto.

<sup>140</sup> Kasi samu na ba credo mpe ba denomination, mpe nionso yina, yawu ke kanga beno kisika mosi, samu beno sadila diaka yinza. Beno tuba na munu konso bakala yina, beno tuba na munu konso kento yina, lunga kwisa na Calvaire mpe kuvwanda diaka muntu ya nene samu muntu mosi tubaka kima mosi. Beno tuba na munu yinki mutindu beno lunga tala na Calvaire, na mutindu na yawu ya mbote, kilumbu yina na Calvaire. Yinki mutindu beno lunga vwanda na kilumbu na beno na Calvaire, mpe kubasika na nsongi ya kinkutu ya kumatisa? Yinki mutindu beno lunga basika diaka marionnette ya mwa organisation, mpe kulonga mwa malongi ya bantu? Yinki mutindu yawu ke kulumusa beno ve na ntwala ya Ndinga ya Nzambi? Kana beno kwenda kuna, beno ke basika muntu ya kukikumusa. Yinki mutindu beno lunga vwanda mwa muntu ya nene na organisation na beno, kubaka balukumu, na ntangu Yesu Klisto Mwana ya Nzambi kukikumusaka Yandi mosi mpe monaka mpasi mingi, ba losilaka yandi mate na ilungi, tii na nsoni mpe na kiadi? Mpe bawu katulaka bilele na Yandi nionso, mpe komaka Yandi na kulunsi, na ntwala ya yinza. “Monaka nsoni

mpamba.” Yinki mutindu beno lunga kwenda na Calvaire mpe kuvutuka na kima mosi ya luswaswanu na yina Yandi vwandaka, kiadi, nsoni?

“Oh,” beno ke tuba, “bawu ke basisa munu na nganda.” Bika bawu basisa beno na nganda.

<sup>141</sup> Beno vwanda na kilumbu na beno na Calvaire, Nzambi ke baka nzila na Yandi na beno. Bika mu vutukila yawu diaka. Beno vwanda na kilumbu na beno na Calvaire, Nzambi ke baka nzila na Yandi na beno.

Beto sambila.

<sup>142</sup> Mfumu, O Nzambi, nata beto nionso na Calvaire kaka na ntangu yayi. Bika ti beto kukikatula beto mosi, Mfumu, boma ya bantu, boma ya konso kima yina muntu mosi lunga tuba. Samu na yinki, yinza ya muvimba sekaka Yandi, sawulaka Yandi. Kasi Yandi tumamaka, tii na lufwa. Yandi tumamaka bulemvo, tii na nsoni. Yandi tumamaka, tii na kizitu ya luyalu.

<sup>143</sup> Mpe beto ke bakula ti na ntangu Satana bulaka ntoto yayi, yandi kumaka mfumu mpe yina vwandaka twadisa ntoto yayi. Yandi salaka kimbangi yina na ntwala ya Mfumu na beto, mpe tubaka, “Bimfumu yayi kele ya munu. Mu ke sala na yawu yina mu zola sala.” Mpe beto ke mona ti, kubanda kilumbu yina tii bubu yayi, yinza yayi, na nsi ya nsingulu, ke twadisama na yina singaka yawu.

Kasi, Nzambi, O Nzambi, beto ke sadila Kimfumu yina me singamaka ve.

<sup>144</sup> Tata, Nzambi, yawu ke kitoko mingi, mambu ya nene yina Nge salaka na—na yinza ya cinema bubu yayi. Kupesa muswa ti ba film yayi ya nene, mumbandu *Misiku kumi*, mpe nionso yina, kusalama, kasi kusala ti babakala mpe bakento kumona, ata ti bawu ke kwendaka ve na yinzo-Nzambi mosi, kasi kusala ti bawu mona yina yawu kele. Nzila ya Nzambi ke nzila yina me losama, na yinza. Samu beto ke mutindu mosi na . . . Beto ke kota na Russie yina ke na kati ya communisme.

<sup>145</sup> Beto ke na yinza yayi, kasi beto kele ya yinza yayi ve. Beto kwendaka na Calvaire. Beto me kukikoma na kulunsi, samu na Kimfumu ya Nzambi, samu na kuvwanda mosi ya bantu na Yandi. Kutala ve yina yinza ke tuba, beto ke tambula na mwa bantu ya kiadi ya Mfumu. Beto ke kwenda kaka na mvumbukulu, mpe beto ke kwikila ti ntangu me finama, Mfumu, sika wapi beto ke vumbuka samu na kukota na Kimfumu yina ke yala yinza yayi. Mutindu Daniel monaka yawu na ntwala, mpe yawu bebisaka yinza ya muvimba, na mwa bitini ya fioti-fioti, mpe mupepe nataka yawu ntama na bisika yina ya nsungi ya été. Kasi, mongo, Ditadi kumaka nene mingi tii kuna yawu kumaka mongo ya nene yina fikaka ntoto. Ditadi yina ke kwisa. O Nzambi, beto zola vwanda kitini na yawu. Bika ti beto kukimanga beto mosi, beto baka kulunsi na beto konso kilumbu,



beto zinga samu na Klisto, beto zinga samu na bantu yankaka. Pesa yawu, Mfumu.

<sup>146</sup> Kana kele na bayina na suka yayi, mpe yina zaba Yandi ve mutindu Mvulusi, mpe zola ti bawu bambuka bawu na kisambu ya nsuka, mpe zola ti yayi vwanda kilumbu na beno na Calvaire, beno lunga telemisa maboko na beno, mpe kutuba, “Sambila samu na munu, Mpangi Branham. Mu zola zaba Yandi mutindu Mvulusi na munu.” Nzambi sakumuna nge, ntwenia. Muntu yankaka? Nzambi sakumuna nge, mpangi na munu ya bakala kuna na manima.

<sup>147</sup> Lunga vwanda diaka na muntu yankaka? Beno tuba, “Mu zola zaba Yandi. Mu zola ti yayi kuvwanda kilumbu mosi na Calvaire, samu na munu. Mu ke mbevo mpe ya kulemba. Yawu ke sadisa munu na yinki kana mu lunga mona mpamba awa kima yina mu me butukilaka yina mu lunga sala? Mu butukaka, butukaka samu na kuvwanda mwana ya Nzambi, mpe mu ke ya kukangama na bima ya yinza awa. Nzambi, bika mu komama na kulunsi bubu yayi. Bika mu komama na kulunsi, bubu yayi, munu mosi mpe mabanza na munu, ti mu ke zinga na Klisto, mpe kuzinga samu na bantu yankaka. Mu ke tala ve yina bawu ke sala na munu, kusawula munu, mpe kuniokula munu, mpe kutuba na munu mambu nionso ya yimbi, mpe konso mambu yina, bika mu tambula na kukikulumusa, mpe na pima, mutindu mwana-dimeme, mutindu Yandi fwaka. Mpe kilumbu mosi, Yandi pesaka nsilulu ya kuvumbula munu diaka na lufwa, na Kilumbu ya nsuka. Mu ke sosa Kilumbu yina.” Lunga vwanda diaka na maboko mingi na zulu? Nzambi sakumuna nge kuna na manima, nge diaka. Mbote mingi. Bayankaka. . . Nzambi sakumuna nge. Nzambi sakumuna nge. Bayankaka diaka, kaka na ntwala beto sambila.

<sup>148</sup> Tata na beto ya Mazulu, yawu tubamaka, na ntangu Pierre longaka Kilumbu yina ya Pentecote, “Bayina nionso kwikilaka yikamaka na Dibuundu.” Ya kieleka bawu kwikilaka na bantima ya bawu ya muvimba. Bantu yayi me telemisa maboko ya bawu na zulu, mu ke kwikila ti bawu me kwikila na bantima na bawu ya muvimba. Mpe kana yawu ke mutindu yina, kele na kiziba ya masa ke vingila awa. Bawu zola ti masumu yina kuloluka. Kele na muntu mosi awa yina ke botika bawu na Nkumbu yina, mpe Nkumbu mosi kaka na Zulu yina pesamaka na bantu, ti beto ke vuluka.

<sup>149</sup> Mpamba ve, mutindu mu tangaka Masonuku na mwa ntangu me luta, ti, “Kubalula ntima mpe lemvo ya masumu ke longama na Nkumbu na Yandi, na yinza ya muvimba, kubanda na Jerusalem.” Mpe na Jerusalem, na ntangu kubalula bantima mpe lemvo ya masumu kulongamaka, ntumwa tubaka na bawu Masonuku, mpe tubaka ti bawu lenda kaka “kubalula ntima, ntete, mpe kubaka mbotika na Nkumbu ya Yesu Klisto.” Yawu yina vwandaka kosalu ya longi. Bawu ke balula bantima, mpe

yandi ke botika bawu samu na lemvo ya masumu na bawu. “Yina nionso beno ke lolula masumu, yawu ke loluka na bawu; yina nionso beno ke lolula masumu ve, yawu ke loluka bawu ve.”

<sup>150</sup> Tata, yinki mutindu yinza me kukikotisa na mpasi ya mutindu yayi? Samu na yinki ve kukwikila na Nsangu ya mbote ya kukikulumusa? Bawu ke kukikotisa, samu na yawu, ke yingisa: bankumbu ya luvunu, mbotika ya luvunu, mbotika ya luvunu ya Mpeve-Santu, ke pesa mbote na balongi, ke sadila biyeka ya Tata, Mwana, Mpeve-Santu, yina ke na kati ya Masonuku ve; mwa mukanda me salama na bantu ya Rome, yawu ke malongi ya Muklisto ve sika mosi na kati ya Biblia. Lemvo ya masumu lunga loluka ve na nzila ya biyeka, kasi na Nkumbu ya Yesu Klisto.

<sup>151</sup> Ntangu yayi, Tata, beto zaba ti yawu ke ya kuzabana mingi ve. Banzila na Nge ke vwandaka ntangu nionso mutindu yina. Kasi bika ti babakala mpe bakento, na suka yayi, kwisa na kilumbu yina, kilumbu yina na Calvaire. Sika wapi, Yesu, monaka mpamba kilumbu yina, nsoni yina, ya kuvwanda kinkonga, kuniokwama, kulosila yandi mate, mpe kusawula yandi; na yinza ya muvimba, na dibuundu, na bantu yina lendaka zola Yandi. Mpe, kasi, na nionso yina, Yandi zibulaka ve yinwa na Yandi, mpe kwendaka mpe fwaka samu na bantu yina vwandaka sawula Yandi.

<sup>152</sup> Nzambi, nata beto na Calvaire na suka yayi. Mpe kana bawu tuba ti beto ke bilawu, kana bawu tuba ti beto me bakula Masonuku mbote ve, nionso yina bawu zola tuba, Nzambi, bawu lunga telema ve na Ntwala ya Nzambi mpe kutuba ti yawu ke ya luvunu.

Bawu lunga bumba ve masumu na bawu na nsi ya Biblia. Biblia ke bumbaka ve masumu na bawu: kukonda lukwikilu na bawu; kuzabana mingi; kusala mutindu bantu yankaka nionso. Bika bawu kwisa na Calvaire na suka yayi.

<sup>153</sup> “Mpe kubanda na Jerusalem; ti kubalula ntima mpe lemvo ya masumu ke longama na Nkumbu na Yandi na bayinsi nionso, kubanda na Jerusalem.”

Bika bawu landa nzila yina ya kulunsi ya mpasi; mpe kufuluka na mate; mpe ya masawula; mpe kubokilama konso kima yina bawu lunga bokila bawu bimpumbulu ya bisambu; bayina ke bebisaka bayinzo-Nzambi; nionso yina bawu zola bokila bawu.

Bika beto, Mfumu, na suka yayi, kutambula na mwa bantu ya kiadi ya Mfumu. Bika beto tambula mutindu bantumwa salaka, kubaluka ve na diboko ya kibakala to ya kikento, mpe beto sadila Nzambi na bantima na beto ya mbote. Pesa yawu, Tata.

<sup>154</sup> Ntangu yayi, belusa bambevo mpe bantu ya mpasi yina ke kwisa na ndonga ya bisambu. Bika ti bayayi nionso me telemisa maboko na bawu, na kati ya bantima na bawu, bawu

balula ntima, kaka na ntangu yayi. Bika ti bayina nionso me telema kuna na manima kubanda ntama, na nswalu nionso bawu kwenda na masa mpe samu na kubaka lemvo ya masumu na bawu na Nkumbu ya Munkayulu, Yesu Klisto, Mwana ya Nzambi. Amen.

Na kulunsi sika wapi Mvulusi ya munu  
kufwaka,  
Mu me kwisa kuna samu na kudila masumu ya  
munu;  
Kuna Menga ya yandi pakulamaka na ntima ya  
munu;  
Nkembo na Yandi . . .  
Nkembo na Nkumbu ya Yandi!  
Oh, nkembo na Nkumbu ya Yandi!  
Oh, kuna Menga ya yandi pakulamaka na  
ntima ya munu;  
Nkembo na Nkumbu ya Yandi!  
Mu ke na kiese samu mu me vuluka na disumu,  
(Yinki mutindu?)  
Yesu me kwisa zinga na kati ya munu,  
Kuna na kulunsi sika wapi Yandi . . . (Vwanda  
mosi ya Yandi.) na kati;  
Oh, nkembo na Nkumbu ya Yandi!  
Nkembo na Nkumbu ya Yandi!  
Nkembo na Nkumbu ya Yandi! (Nkumbu ya  
Kitoko.)  
Oh, kuna . . . Menga pakulamaka na ntima;  
Nkembo na Yandi . . .

<sup>155</sup> Yina me sala kima mosi ve na beno? Yina ke sala nzila na beno. Ke tula kivuvu na beno: Luzingu, Luzingu ya Kukonda nsuka.

<sup>156</sup> Yinki yayi kele “kukomama na kulunsi na Klisto”? Kele kuzinga samu na bantu yankaka. Bantu yankaka ya nki mutindu? Bayina ke mengaka beno, bayina nionso ke zolaka beno ve, bayina nionso ke sawulaka beno: beno zinga samu na bawu; beno vwanda na bawu; beno zola bawu; “beno sambila samu na bayina nionso ke sawulaka beno, bayina nionso ke tuba na beno mambu ya luvunu, samu na zola ya Nkumbu na Munu. Bawu niokulaka ba profete yina vwandaka na ntwala na beno.”

<sup>157</sup> Mu banzaka ti ya kieleka nsangu ke sadisa dibuundu na suka yayi, ti beno lunga mona ti beto ke na nsatu ya Calvaire, beto ke na nsatu ya kukomama na kulunsi.

<sup>158</sup> Ntangu yayi yinki yawu salaka? Yawu futaka nionso. Mpangi-kento na kiti ya bambevo, na bantu yayi awa kele bambevo mpe na mpasi: Yawu futaka nionso; kima mosi kaka beno lunga sala kele kukwikila ti yawu ke ya beno; ndima yawu mutindu yina, mpe beno ke beluka.

<sup>159</sup> Beno bambuka: Ntangu yayi yinki yawu kele? Beno lunga kwenda na yinza, kulonga Nsangu ya mbote, kubelusa bambevo; mpe kumwangisa Luzingu ya Kukonda nsuka.

Mbala yikwa yawu lenda vwanda nene: mpamba ve, bakala yayi me vwanda awa kele na—na tumeur, cancer, konso kima yina yawu kele. (Bambala mingi beto monaka Yandi ke pesa masakumunu na Yandi mpe ke belula bakala mosi, ke belula kento mosi; bambala makumi ya bamafunda yina lunga kubwa ve na yinza ya muovimba, beno me mona, basisaka bawu na bambeto ya bambevo, na bulanketi ya bambevo; kaka bantu yina vwandaka na cancer; bubu yayi, bawu me kuma mbote, bantu ya mavimpi ya mbote.) “Beno mpe ke sala bisalu yayi Mu ke sala; kasi beno ke sala ya nene mingi kulutula yayi”: “ya kulutula yayi,” kele mbote mingi.

Yinki? Mu pesaka bawu luzingu ya yinda, na Nkumbu ya Yesu, kukumisa yinda luzingu na bawu na mwa bilumbu fioti.

Kasi, “Beno ke sala ya nene mingi kulutula yayi: beno ke pesa bawu Luzingu ya Kukonda nsuka na Nkumbu na Munu.” Ouf!

<sup>160</sup> Samu na nki beno ke vwanda na nsoni ya Nkumbu yina ya kitoko? Samu na yinki bantu lunga tina yawu mpe bantu ke kwenda ntama na yawu? Yawu ke diabulu. Ya kieleka.

<sup>161</sup> “Kubalula ntima mpe lemvo ya masumu ke longama kaka na Nkumbu na Yandi na yinza ya muovimba, kubanda na Jerusalem.” Kuna sika wapi Nsangu longamaka ntete. Ya kieleka? “Kubalula ntima mpe lemvo ya masumu ke longama na Nkumbu na Yandi, kubanda na Jerusalem.”

<sup>162</sup> Ntangu yayi, ntete, beto ke sala mutindu Yandi salaka: kusambila samu na bambevo.

<sup>163</sup> Na ntwala, beto ke vwanda na dikabu ya nene: Masa ke pene-pene, na manima awa, samu na konso muntu yina zola baka mbotika (kele na bilele awa samu na bakento, kele na bilele awa samu na babakala), yina me kubama samu beno baka lemvo ya masumu na beno; samu beno bambuka, ti beno lunga baka kaka lemvo ya masumu na beno na kulandaka kaka malongi ya Biblia. “Samu ke na Nkumbu yankaka ve na Zulu yina pesamaka na bantu, na nzila na yawu beno ke vuluka.”

<sup>164</sup> Paul kutanaka na bayina bakaka ntete mbotika. Mpe bawu vwandaka boka, ti bawu vwandaka na lunungu. Yandi tubaka, “Yinki mutindu ba botikaka beno?”

Bawu tubaka, “Na Jean.”

Yandi tubaka, “Jean botikaka samu na kubalula ntima.” Ntangu yayi, beno baka yayi: yina vwandaka samu na kubalula ntima, ya lemvo ya masumu ve. Yikwa ke bakula yawu? Samu na lemvo ya masumu ve. Ba botikaka bawu na mutindu ya mbote, samu na kubalula ntima. Bawu balulaka bantima: “Yinga, tata, mu balulaka ntima. Mu, ke kwikila na kwizulu na Yandi.” Ba

botikaka bawu *samu na kubalula bantima*; yina zola tuba ti, “kukwikila na Mfumu Yesu Klisto.”

<sup>165</sup> Na ntangu bawu waka *yayi* (ti Munkayulu kwisaka), ba botikaka bawu diaka, na Nkumbu ya Yesu Klisto. Mpe na yawu, yandi pesaka bawu, Mpeve-Santu, na ntangu yandi tetikaka maboko na yandi na zulu na bawu; mpe bawu tubaka na bandinga ya malu-malu mpe pesaka ba profesi.

<sup>166</sup> Ntangu yayi, yinki mutindu beno ke soba Masonuku yina? Beno songa munu sika wapi na kati ya Biblia muntu yina bakaka ve lemvo ya masumu na bawu, na Ngwisani ya Malu-malu, mpe yina ba botikaka mutindu yankaka na Nkumbu ya Yesu Klisto.

<sup>167</sup> Beno songa munu na kati ya Biblia sika wapi muntu mosi botamaka na Nkumbu ya Tata, Mwana, Mpeve-Santu. To beno natila munu disolo na mesa na munu, disolo ya dibuundu yina ke talisa sika wapi muntu mosi ba botikaka na Nkumbu ya Tata, Mwana, mpe Mpeve-Santu, tii na bamvula nkama tatu na ndambu na manima ya lufwa ya ntumwa ya nsuka, na ntangu dibuundu ya Catholique salaka organisation.

<sup>168</sup> Ntangu yayi, mu ke na *Batata Ya Ntete Ya Nicée*, mpe . . . bantu nionso ya masolo, mpe konso kima, kaka na kulunguka mambu: disolo ya nkulu, ya santu na yinza; beto ke na bidimbu yina ke bwaka ve.

<sup>169</sup> Beno tanga *Nzenza Na Beto Ya Lumingu*, to cathechisme ya dibuundu ya Catholique, mpe beno tala yawu, yinki yawu ke tuba: “Mbala yankaka ndambu ba Protestants ke vuluka, samu ti bawu zitisaka malongi ya Catholique: Samu ba Biblia na bawu ke tuba, ‘beno botika na Nkumbu ya Yesu Klisto,’ kasi beto me katula luzitu ya ‘Nkumbu ya Yesu,’ mpe beto me soba yawu na ‘Tata, Mwana, Mpeve-Santu,’ mpe bawu ke ndima yawu.”

Ntangu yayi, beno songa munu Masonuku yina ke telemina yina.

<sup>170</sup> Mpe beto me kuma kisika yango. Mpe diaka, yinza ke ndima yawu. Samu na yinki? Bawu me kwenda ntete ve na Calvaire. Kikuma yawu yina. Bawu me monaka yawu ntete ve.

<sup>171</sup> Bawu ke sawula beno mpe ke bokila beno . . . bawu ke bokila beno mpe, “Basantu yina me kukizangula,” “Yesu kaka,” mpe nkumbu yina nionso ya balandi-landi mutindu nionso bawu lunga bokila beno. Yinki luswaswanu yawu ke sala kaka bawu ke bokila beno mutindu yina? Yinki bawu salaka . . . Yandi vwandaka kipé yina bawu vwandaka bokila Yandi? Bawu komaka Yandi na kulunsi. Yandi zingaka samu na Nzambi, mpe Nzambi kaka. Mpe kana Mpeve yina mosi, vwandaka na Yandi, kele na beno, beno ke sala mutindu mosi: kukangama na Nkumbu ya Yandi. “Nionso yina beno ke sala” (Biblia ke tuba) “na ndinga to na kosalu, beno sala yawu na Nkumbu ya Yesu, samu na kupesa lukumu na Nzambi.”

<sup>172</sup> Wapi beno bakaka butatu yina, malongi ya mimpani? Kuna na cathéchisme, na Biblia ve. Mpova yayi “butatu” kele ata fioti na kati ya Masonuku nionso kubanda na Genese tii na Apocalypse. Kele na kima ya mutindu yina ve. Kele na kima ya mutindu yina ve mumbandu banzambi tatu. Yandi ke Nzambi, Nzambi kaka, Nzambi mosi kaka. Ke vwandaka kaka na Nzambi mosi. Yandi ke vwandaka na biyeka tatu: Yandi sadilaka mosi mutindu Tata, na ntangu ya Moise. Yandi sadilaka mosi na nzutu, mutindu Mwana, Yesu. Yandi ke sala na ntangu yayi mutindu Mpeve-Santu. Kasi yawu ke Nzambi mosi kaka. Nzambi mosi, na bankumbu tatu ve. Bisalu tatu, biyeka tatu na Nkumbu mosi: Yesu Klisto.

<sup>173</sup> Kima yankaka ya luswaswanu na yawu kele kimumpani; mpe mu ke lomba na muntu mosi na kutelemina yina, kana yawu ke mutindu yina ve. Ya kieleka. Mu ke tubaka mambu yina bamvula na manima bamvula na manima bamvula, mpe muntu mosi ve me teleminaka yawu, ntete (Beno me mona?), samu yawu lunga vwanda ve. Mu kuzwaka . . . yayi ke Biblia, ntete; mpe kele na bamasolo ya nkulu yina ke ndimisa ti ya kieleka yawu ke ya kusungama. Mpe samu na yinki diabulu ke . . . ? Munu . . . Mbote, Biblia ke tuba ti bawu ke vwanda mutindu yina: “Yinki mutindu bawu lunga kwisa, kana Mu me bokila bawu ve?” Yawu yina kaka mu zaba samu na yawu. Yawu yina Yesu tubaka, mpamba ve . . .

<sup>174</sup> Mu ke tuba ve ti kuvwanda . . . Kana mu tubaka yina, mpe mu ke longa dilongi ya mutindu yayi, mu ke vwanda ya kieleka muntu ya luvunu na kati na beno. Ya kieleka. Mu ke tuba yina samu Yawu ke Kieleka mpe Yawu ke Luzingu. Bayina nionso bakaka mbotika na Klisto, ke tulaka kivuvu na Klisto. Bawu ke na Luzingu, na Nkumbu ya Yandi.

<sup>175</sup> Beto ke sambilaka na Nkumbu ya Yandi, beto ke lombaka na Nkumbu ya Yandi, beto ke longaka na Nkumbu ya Yandi, beto ke botikaka na Nkumbu ya Yandi, beto ke zinga na Nkumbu na Yandi, beto ke fwa na Nkumbu ya Yandi, beto ke kwenda na Zulu na Nkumbu ya Yandi, beto ke vumbuka na lufwa na Nkumbu ya Yandi. “Dibuta nionso na Zulu me bokilama Yesu.” Biblia ke tuba mutindu yina: “Dibuta nionso na ntoto me bokilama Yesu.” Yandi tubaka, “Mu kwisaka na yina ya Munu . . .”

Beno ke tuba, “Mbote, yawu ke Nkumbu ya Tata.”

*Tata* ke nkumbu ve, yawu ke kiyeka. Yandi tubaka, “Mu me kwisa na Nkumbu ya Tata ya Munu, mpe beno me yamba Munu ve.” Ntangu yayi, Yandi kwisaka na Nkumbu ya nani? Uh-huh. Ya kieleka, “. . . mpe beno me yamba Munu ve.”

<sup>176</sup> Mpamba ve beno me kuma kisika yina; yawu ke kaka, yinga, yawu me bumbama na meso ya bantu ya ndwenga mpe ya mayele. Ya kieleka, yawu ke ya kieleka, uh-huh.

177 Mpe kuna na Apocalypse, mutindu beto longaka yawu kilumbu yina: kele na dibuundu ya nkulu ya pite, yina ke organisation ya ntete; mpe na yawu yandi ke na bana-bakento yina me butuka na yandi. Bawu ke sala mutindu mosi, nkadulu ya mutindu mosi. Yandi ke na kati ya Babylone, mutindu mosi, na . . . na dibuundu ya Rome mpe kimvuka ya mabuundu ya—ya bayinsi ya muvimba; mpe yandi ke kuna, bawu nionso, bawu nionso na diambu ya mutindu mosi, na nzaza mosi.

178 Kasi Dibuundu ya Nzambi (Alleluia!), yawu ke Dibuundu yina me bokilama na nganda, yina me kabwania. Yinki mutindu Dibuundu me tungama? Yinki mutindu beno zaba yawu? Yinki mutindu beno zaba ti yayi ke Kieleka? Na ntangu Nzambi ke monisa yawu na beno. Yinki mutindu—yinki mutindu Abel zabaka ti yawu vwandaka mwana-dimeme na sika ya mambuma? Yawu monisamaka na yandi: “Na lukwikilu Abel pesaka dikabu na Nzambi munkayulu ya kitoko mingi.”

179 Na ntangu bawu katukaka na Mongo ya Nsobolo, Yesu tubaka, “Bantu ke tuba ti Mu ke nani?”

Bayankaka ke tuba, “Elie,” “Moise,” mpe nionso yina.

Yandi tubaka, “Kasi Mu ke yufula beno, ‘Nani beno ke tuba ti Munu kele?’”

Pierre tubaka, “Nge ke Klisto, Mwana ya Nzambi ya moyo.”

180 Yandi tubaka, “Beni me longukaka yayi ata fioti ve . . .” Na mutindu yankaka (Mu ke tuba yayi, samu na kuvwanda muntu ya nene ve, kasi samu na kukuma kisika mosi): “Beni me longukaka ata fioti ve mambu yayi na seminere; kele na bantu ve kulongaka beni mambu yayi; kasi Tata ya Munu, yina ke na Zulu, me monisa yayi na beni: ti MUNU KELE (Tata ve, Mwana ve, mpe Mpeve-Santu ve, kasi, Mu ke Yesu Klisto). Mpe na zulu ya ditadi yayi (Yinki ditadi? Na ditadi yina Abel kwendaka; na zulu ya ditadi mosi yina.), na zulu ya ditadi yayi, kumonisama ya kimpeve ya Kieleka ya Nzambi, Mu ke tunga Dibuundu ya Munu, mpe bamwelo ya difelo lunga telemina yawu ata fioti ve.” Ya kieleka. Bawu ke meka yawu, kasi bawu ke telemina yawu ata fioti ve. Beni me mona?

181 Beni kwenda kaka na Calvaire, beni komama na kulunsi, beni vutukisa, mpe beni tambula na mwa bantu ya kiadi ya Mfumu, beni kwenda na ntwala.

182 Ntangu yayi, Mfumu, beto ke bika mambu nionso na Nge. Mu zaba ve, kimvuka yayi, yina kele awa. Mu ke na dibanza ya kuzaba kima mosi ve, Mfumu, kaka kana Nge lunga monisa yawu. Mpe ntangu yayi, Tata Nzambi, mu ke lomba na Nge ve na kusala yawu. Mu ke bika yawu na maboko ya bantu yayi. Bawu yina. Bika yayi vwanda Calvaire ya kieleka na suka yayi; bika yawu vwanda kukomama na kulunsi ya kieleka na luzolo ya bawu mosi, mpe samu na bansatu ya bawu mosi, mpe samu na bima ya nene ya luzingu.

<sup>183</sup> Bika ti babakala kukikulumusa, mpe bawu zola na kutambula na mwa bantu ya kiadi ya Mfumu. Bika ti bawu tambula na kukikulumusa nionso. Bika ti bawu butuka na Kimfumu yayi, Kimfumu yayi ya nene ya Nzambi, yina ke nzutu ya kimpeve, nzutu ya mazulu ya Klisto na zulu ya ntoto: “Na Mpeve mosi kaka beto me botama na nzutu mosi.”

<sup>184</sup> Pesa yawu, Mfumu. Ata ti bawu ke ndombe, mpembe, jaune, mukubu ya café, nionso yina bawu kele, bakala to kento, mpika to na kimpwanza: beto nionso salamaka samu na kunwa Mpeve mosi kaka.

<sup>185</sup> Pesa yawu, Tata, mpe bika yawu vwanda na . . . na kati ya bantu mingi, na suka yayi, ti bawu ke bakula; bika ti Nge zibula luzabu ya bawu. Na yawu, yawu ke vwanda mutindu kilumbu ya malu-malu samu na bawu: mwini ke sema, mpe mwa nsemo ya yimbi ya ba theologien ke monana diaka ve, mpe Nsemo ya Nzambi ke sema na nzila ya bawu, mpe ke pasula diaka vwale yina ke fika Nsemo yayi ya kulutila kitoko. Mpe bawu lunga tambula na bala-bala ya nene ya busantu, na yawu, bawu ke zinga samu na bantu yankaka, mutindu Klisto salaka.

<sup>186</sup> Ntangu yayi mutindu beto ke finama na ndonga ya bisambu, mu ke sambila ti Nge ke pakula misadi ya Nge na suka yayi, beto nionso, mutindu beto ke sambila, mosi na yankaka. Mpe sala, bubu yayi, ti konso mbevo yina ke kwisa na ndonga yayi ya bisambu kubeluka. Bika bawu vutuka, mutindu mwana-kento yina na meso na lweka, mpe mwana-bakala, mpe . . . mpe kento yina ya nkooko, mpe—mpe Mpangi Wright, mpe bayina nionso me kwisa, Mfumu, na bampasi mpe bimbevo mpe kima yina minganga lungaka sansa ve; mpe bawu kele awa bubu yayi (sabala mosi me luta), mpe bawu yayi awa, mbote, bubu yayi.

<sup>187</sup> Nzambi, bika ti babakala mpe bakento kukwenda na lukwikilu mosi yina, na kuzabaka ti bawu ke kwenda na Calvaire samu na kukoma na kulunsi bangindu mpe mabanza ya bawu ti bawu me “beluka.” Bika ti ngolo yina vumbulaka Yesu na ntoni kupesa bawu luzingu, luzingu ya nene ya lukwikilu.

<sup>188</sup> Mpe na yawu, kaka na manima ya yayi, bika ti bantu mingi kukwisa na kiziba ya masa ya mbotika. Beto ke lomba, na Nkumbu ya Yesu. Amen.

<sup>189</sup> Ntangu yayi, beto ke kaka na bamuniti makumi tatu samu na kukubama na ndonga ya bisambu mpe mbotika. Ntangu yayi beto ke na bakalati ya bisambu ve. Beto bakaka yina, mpe beto ke meka na kusadila yawu na balukutakanu ya munu ya kulutila nene na konso ntangu yina beto ke banda. Mu me tuba nionso na beno, beto me talisa yawu, beto ke na yawu na bande, mpe ata ti mu me kwenda, ba bande yayi ke kwenda bisika nionso.

<sup>190</sup> Kidimbu ke talisaka kaka na lusakumunu. Dibanza vwandaka ti, “Kana nge sambila samu na bambevo, nge ke nata bantu na kukwikila na nge.”



Mu tubaka, “Bawu ke kwikila na munu ve.”

Yandi tubaka, “Nge ke baka bidimbu yayi, mpe na yayi bawu ke kwikila.” Bidimbu monisamaka mingi mpe mingi diaka, bamvula kumi na yinza ya muvimba, ata mosi ve kubwaka. Ata mosi ve kubwaka, nionso, kati na yawu. Yikwa zaba ti yina ke kieleka?

<sup>191</sup> Mbote, kana beno lunga kwikila kidimbu, na yawu beno kwikila na Nsangu. Ya kieleka. Yawu ke monisa yawu. Mpe Nzambi lunga tula na munu Nsangu mosi (Mpe ata ti yawu ke ya kulutula mbote mutindu yina, kasi yinki . . .) mpe mu tuba na beno kima mosi ya luvunu? Nzambi ke bika ve ti mu sala kima ya mutindu yina. Ve, ve. Ve, tata. Mu ke tuba na beno Kieleka.

<sup>192</sup> Ntangu yayi, bayina nionso zola ti bawu sambila samu na bawu, na mutindu yankaka, na ndonga yayi awa, beno kwisa na lweka yayi, kana beno ke kuka, kuna, beno kota na diboko ya kibakala. Mpe yina ke sala ti bantu kukwisa na ntangu beto ke sambila. Beto ke baka bana-babakala, ba huissier mpe bawu ke tala; mpe na ntangu bawu ke kwisa awa, na yawu kuna na lweka yayi, beto ke nata bawu na manima, mpe beto ke kotisa bawu kuna. Beto ke sambila samu na muntu nionso.

<sup>193</sup> [Muntu mosi ke tuba na Mpangi Branham—Mu.] Oh, ve, ve, mu salaka yawu ve. Mbote, na konso ntangu yina beno me zola. Mambu ve. Beno lunga basisa yandi, to beno . . . Mu lenda . . . basisa yandi kuna na ntangu yayi, to na mwa ntangu fioti na manima, konso ntangu yina yandi me zola, mambu ve.

<sup>194</sup> Ntangu yayi, beto vwanda kaka pima kana beto zola, samu na bamuniti fioti na ntwala. Mu zola ti beno nionso kuvwanda na dibanza mosi na ntangu yayi: Ntangu yayi, yinki—yinki Biblia ke tuba? “Kisambu ya lukwikilu ke vulusa mbevo.” Yikwa zaba ti yina ke kieleka? Yikwa zaba ti Biblia ke tuba, “Bidimbu yayi ke landa bayina ke kwikila. Bawu ke sala mpe bisalu yayi Mu ke sala?” Mpe yinki vwandaka bisalu yango? Yandi tubaka, “Mu lunga sala yawu kana beno kwikila ti Mu ke na kiyeka ya kusala yawu.” Ya kieleka?

Yinki vwandaka kiuvu ya munu? “Bawu ke kwikila ve.”

Yandi tubaka, “Bidimbu yayi ke sala ti bawu kwikila.”

<sup>195</sup> Ntangu yayi, kana beno ke kwikila, beno kubama: Yayi ke ngunga ya beno ya kuvuluka. Kaka mutindu mosi yawu ke samu na disumu, yawu ke nsilulu ya mutindu mosi ya Nzambi.

<sup>196</sup> Ntangu yayi, beto ke na kento ya mbevo, mpe ya leke awa, yina ke na mpasi ya estomac, yina me katuka na New Albany. Beto ke sambila samu na yandi, ntete, na yawu yandi lunga baka—baka sika ya yandi. Ntangu yayi, na pima nionso, mpe bantu nionso, ntangu yayi. Mu zola ti bampangi-babakala kusadisa munu, awa. Mpe beto kulumusa bayintu ya beto na mwa ntangu fioti, na ntangu yayi, samu na kusambila.

<sup>197</sup> Ntangu yayi, Tata ya Mazulu, yayi ke Ndinga ya Nge. Mu ke na kizutu ve ya kosalu yina ke salama na yawu, kasi mu ke na kizitu ya kulonga yawu. Mpe na kuzabaka yayi (mpe na kuzabaka ti mu ke muntu ya bamvula kati-kati na ntangu yayi, mpe kilumbu mosi mu ke kutana na Nge): Mu me longa Kieleka na kati ya ntima ya munu. Nge zaba yawu. Yawu kele ve samu na kukinungisa, kana yawu ke mutindu yina, Mfumu, na yawu mu ke na nsatu ya kubalula ntima.

<sup>198</sup> Mpe Tata, mu ke sambila ti Nge ke sadisa beto, na ntangu yayi, mutindu beto ke sambila samu na bambevo, bika ti bisambu ya munu kuzwa mvutu, kaka bisambu ya munu ve, Mfumu, kasi bisambu ya dibuundu yayi, bamputu ya bantu yayi. . . Yinki ke salama kana yawu vwandaka kento ya munu yina me telema awa? Yinki kana yawu vwandaka yandi, yina me vwanda na kiti yayi ya bambevo? To mpangi ya munu ya kento? Mama ya munu? Oh, Nzambi, belusa bantu yayi. Nge ke sala yawu, Mfumu?

<sup>199</sup> Tala, bayina me telema na ndonga ya bisambu: na mpasi ya ntima, cancer, tumeur, bimbevo mpe bampasi ya mutindu na mutindu. Mingi kati ya bawu ke kwisa (bankama kele na kuvuluka, kaka awa, Mfumu), mpe bawu ke mona yawu, mpe bawu ke kwikila na yawu, mpe bawu ke kwisa na ndonga ya bisambu samu na kundima mpe ya bawu. Bawu me kwisa na Ditadi ya moyo ntangu yayi, na musadi ya Nge ve, kasi na Mwana ya Nge, Yesu, Yina ke Ntwadisi ya Dibundu, Muntu ya kimpeve, ya mansweki na kati ya beto. Mpe mutindu beto ke kwenda, kukipesa dikabu na Nkumbu ya Yandi (Nge tubaka, “Na Nkumbu ya Munu bawu ke basisa bampeve ya yimbi.”), mu ke sambila ti Nge pesa mvutu na bisambu ya beto, na Nkumbu ya Yesu. Amen.

<sup>200</sup> Ntangu yayi, muntu nionso kusambila. Ntangu yayi, yayi ke kitini ya beno, mpe. Yayi ke kisambu ya beno.

Ntangu yayi kento yayi ya leke ke fwa, kana Kima mosi kusadisa yandi ve.

<sup>201</sup> Yikwa zaba Mpangi Stadskev? Mpangi-bakala mpe Mpangi-kento Stadskev? Bawu bokilaka munu na Allemagne mbala tatu na mpimpa yina; mwana ya bawu kufwaka. Bawu tubaka, “Mpangi Branham, beto monaka nge na Mpeve ya Nzambi, kuvumbula bamvumbi,” (Bawu vwandaka kuna mpe monaka yawu. Beno me mona?) “mpe beto zaba ti nge ke profete ya Mfumu. Tuba kaka Ndinga mosi.”

Mu tubaka, “Mu lunga tuba yawu ve, kaka kana yawu tulama na yinwa na munu.”

“Kwisa na Allemagne.” Mu salaka nswalu nionso. Mpe bawu bokilaka munu na allo-allo: “Baka avion ya reaction yina lunga nata nge na Allemagne na bangunga sambanu.” Avion ya makesa yina lunga nata munu na Allemagne samu na kuvumbula na

lufwa mwana yina. Avion ya makesa lunga nata munu kuna na bangunga sambanu, katuka na Louisville tii na München, na Allemagne.

<sup>202</sup> Mu kotaka kuna, mpe mu fukamaka, mpe tubaka, “Tata, yinki mu lunga tuba? Tuba na yinwa ya munu.” Yandi pesaka munu mvutu ve. Mu kwendaka kuna na kati ya bayinti, mu tubaka, “Tata, yinki mu lunga tuba? Tula bandinga na yinwa ya munu. Kana ve, mu ke kwenda na mpamba.” Mu vutukaka, Yandi pesaka munu mvutu ve. Mu kwisaka. Na kati ya mpimpa mu sambilaka, “Mfumu, tula bandinga na yinwa ya munu.” Ata mvutu mosi ve.

<sup>203</sup> Na suka yina landaka kento ya munu vumbukaka na mpongi. Na nswalu nionso yandi telemaka, Ndinga mosi tubaka (mu telemaka), Yandi tubaka, “Kutelemina yina ve. Yayi ke diboko ya Mfumu.” Uh-huh.

Na yawu mu kwendaka nswalu na allo-allo: “Mu ke kwisa ve. Ve, yayi ke diboko ya Mfumu. Mu ke na muswa ve.” Beno me mona ngolo yina ke na kutelemina yina? Na ntangu Nzambi tubaka, “Kusala yina ve, samu yawu ke diboko ya Mfumu.”

<sup>204</sup> Ntangu yayi, Moise, na ntangu mosi, ba buyilaka yandi na kusala kima mosi, yandi kwendaka mpe salaka yawu kaka. Beno ke bambuka? Na yawu mu—mu kwendaka ve.

<sup>205</sup> Mpe mu lunga songa na beno bambandu ya bantu yiya ya luswaswanu samu na kutalisa, ti, bawu fwaka mutindu baminganga zabisaka yawu, na manima ya bisambu mpe kutelemina lufwa. Beno me mona? Beto me telema kuna samu na kutelemina kima yina. Mpe kana Nzambi kupesa na beno kiyeka ya kusala kima mosi, kulutila mbote beno sala keba na yina beno ke sala. Beno me mona? Kulutila mbote kusala ke- . . . Yandi tubaka, “Kusala ve. . .”

<sup>206</sup> Ntangu yayi, beno bambuka moyo ti, yawu lenda tuba mingi ve samu na beno, kasi na munu, yawu ke tuba kima mosi. Beno me mona?

“Kutelemina yayi ve.” Ndinga ya kieleka, ya mawete (na ngunga ya sambanu na bamuniti makumi tatu, mu banza yawu vwandaka, na ngunga ya sambanu na bamuniti makumi tatu na suka yina) tubaka, “Kutelemina yayi ve. Yayi ke diboko ya Mfumu.”

Mu tubaka, “Matondo na nge, Tata. Matondo na nge, Mfumu. Mu ke sala yawu ve.”

<sup>207</sup> Kana Yandi tubaka, “Telemina yayi. Yayi ke mbeni me bumbana kuna.”

Mu ke tuba, “Beto kwenda.” Mpe yawu ke salama.

<sup>208</sup> Na ntangu bawu tulaka mwana-bakala yina na Finlande kuna, ya kufwa, yandi bukanaka, mikwa nionso ya nzutu ya

yandi, Mfumu tubaka ti yina vwandaka diboko ya Satana, mpe tubaka, “Telemina yawu.”

<sup>209</sup> Mpe mu tubaka, “Lufwa, nge lunga kanga yandi ve. Vutula yandi, bika yandi na kimpwanza.” Kuna, yandi pamukaka, mbote, ata mukwa mosi ve ya nzutu ya yandi kubukanaka. Yina ke Ndinga ya Mfumu. Mu lunga sadila Ndinga ya Mfumu ve tii kuna Ndinga ya Mfumu ke kwisa na munu.

<sup>210</sup> Kasi na Masonuku, Ndinga ya Mfumu pesaka munu lutumu ya kusambila samu na bambevo; pesaka beno lutumu ya kusambila samu na bawu. Ntangu yayi, “kisambu ya lukwikilu ke belusa mbevo;” beto sambila, beno kulumusa bayintu ya beno; beto ke mona yina Yandi ke tuba, mutindu beto ke kwenda na ntuala.

<sup>211</sup> Nge ke Muklisto, mutindu yina? Nge ke kwikila na ntima ya nge ya muvimba ti Yesu ke belusa nge? Nge ke na mpasi ya estomac; nge ke belaka yawu kubanda bamvula mingi, mpangi-kento. Ntangu yayi, nge ke beluka, kana nge ke kwikila.

<sup>212</sup> Ntangu yayi, Mfumu Nzambi, kento yayi ya ntwenia ke fwa kana Nge sadisa yandi ve. Ntangu yayi mu ke sambila, mutindu mu ke tala yandi, mu ke mona ve samu na yinki yandi ke fwa.

Mpe mu ke wa na mpeve ya munu, Mfumu, ti yawu ke muswa ya Nge, ntangu yayi, ti mu telemina yayi: Satana, bika yandi na kimpwanza!

Na Nkumbu ya Yesu Klisto, bika yandi beluka, yandi kwisa na yinzo-Nzambi yayi, mpe yandi pesa kimbangi samu na nkembo ya Nzambi. Amen.

<sup>213</sup> Ntangu yayi, na mutindu nionso, mama, nge ke beluka. Nge ke kwikila yina mpangi-bakala?

Beno ke kwikila awa na nsi, ti beno ke beluka? Kwenda ntangu yayi, banda na kudia konso kima yina nge. . . mpamba ve, nge ke beluka.

Ntangu yayi, beno ke banza ti beno pesaka mpasi na yinza, mpe beno me lembisa yawu; yawu pesaka beno mpasi, mpe lembisaka beno. Ntangu yayi, Nzambi ya Zulu monaka mpasi ya Yandi na yinza samu na kupesa lemvo ya masumu, na Nkumbu mosi yina, mpe lunga pesa beno lemvo ya masumu, kukatula mpasi ya beno, mpe kubelusa beno.

Beno ke kwikila ti Yandi lunga sala ti ntima yina kubula mbote-mbote? Beno sadila yawu, beno ke beluka. . . ? . . .

<sup>214</sup> Mfumu Yesu, kento yayi ya mputu ke vwanda na kiti yayi luzingu ya yandi ya muvimba mpe na yina, kimakulu. Kasi beto ke lomba ti ngolo yayi ya Satana kukwenda ntama na yandi. Bika yandi zinga mpe tambula mpe yandi vwanda mbote mutindu yandi me vwandaka ntete ve. Beto ke lomba yawu na Nkumbu ya Yesu. Amen.

215 Beno ke kwikila? Yawu ke ksalu ya kumana, yawu me salamaka ntama. Yinki ke diambu? Kukondwa boma, kukondwa . . . Vwandaka ve . . . ? Beno belukaka ntete na cancer . . . ? . . . Vwanda na kimpwanza, pesa konso kima na Yesu.

216 Mfumu Yesu, mu ke tetika diboko ya munu na zulu ya kento yayi mpe ke telemina kimbevo ya yandi. Mu zaba ti yandi ke Muklisto, yina me butuka na Mpeve. Mu ke katula yawu na yandi, na Nkumbu ya Yesu Klisto Nkumbu ya kitoko mingi. Amen.

217 Mfumu Nzambi, samu na mpangi ya yandi ya bakala ya luzolo, mu ke lomba mpulusu ya yandi na Nkumbu ya Yesu. Telema na yina. Amen. Yawu ke salama.

218 Nge me kubama na kubaka kubeluka ya nge, mwana? Mbote, yawu me kwenda na diboko ya Yandi.

219 Mfumu Yesu, ntwenia yayi ya bakala, yina tubaka, na Nge ti, yandi ke sambila samu na kubaka kubeluka ya yandi. Mutindu musadi ya Nge, mu ke tetika maboko ya munu na zulu ya yandi na Nkumbu ya Yesu Klisto . . . ? . . . Amen.

Ntangu yayi, konso . . . ? . . . ntangu yayi, nge me bokila Nkumbu ya Yandi. Kasi, munu ve—ve . . . ? . . .

220 Tata Nzambi, kaka mutindu mwana-bakala mosi yina tulaka ntima na ntulu ya mama, yandi simbaka yandi na mawete nionso mpe—mpe sambilaka na yandi mpe telemisaka mwa diboko ya yandi na ntangu yandi vwandaka leke. Ntangu yayi, Satana me tula yandi na yinzo ya bambevo ya yintu. Nzambi, yandi me kwisa na Dibuundu ya santu ya Nzambi ya moyo, Dibuundu yina me butuka na Mpeve ya Nzambi, Mpeve ya Nzambi ke zinga na kati ya Dibuundu, mpe ke sala ti Yandi kaka kuzabana. Mpe bubu yayi, na nzila ya kisambu, beto ke vulusa kento yina na yinzo yina ya bambevo. Na Nkumbu ya Yesu Klisto, beto ke sambila. Amen.

Kwenda na yinzo, nge me kuma mbote.

Matondo samu nge me kwisa, samu na kulomba mama ya nge; yayi ke mwana-bakala ya kieleka.

221 Yayi ke kilumbu ya mpulusu. Mfumu Yesu, samu na kento yayi ya ntwenia, samu na mpulusu ya bakala ya yandi mpe kubeluka ya laka ya yandi, bika yandi baka yawu na Nkumbu ya Yesu Klisto, Yina tubaka “kwisa, kwikila yawu ntangu yayi,” mpe yawu me mana.

222 Mfumu, baminganga tubaka, Mfumu, ti yawu ke na nzutu ya yandi, yawu ke kwisa na disu ya yandi. Yandi me kwisa samu na kubeluka, na autel yayi, mutindu Dibuundu yayi ya santu ke sambila, mu ke lomba kubeluka ya yandi na Nkumbu ya Yesu Klisto, mpasi yayi ke bika nzutu ya yandi. Yawu ke ksalu yina me mana.

Samu na mwana ya yandi ya bakala, mu ke sakumuna muswale yayi. Bika ti kuwa ya mbote mpe kubeluka kuvutuka na dikutu ya yandi. . . ? . . .

<sup>223</sup> Ntangu yayi Dibuundu zola tuba; ntangu yayi Dibuundu ke Nzutu ya mansweki ya Klisto. Beto nionso ke sambila samu na beno. Beno me mona? Beto ke tuba ve—beto ke tuba diaka ve ti beto ke bantu ya yinza. Beto ke kukiyufula ve samu na kisika beto ke kwenda. Beto me mona Nzila. Beto butukaka na Nzila yina. Beto ke Dibuundu ya Nzambi ya Moyo (kitini na yawu); ya kieleka, yawu me mwangana na yinza ya muvimba. Kasi yayi ke kimvuka ya bawu. Bubu yayi, beto me kwisa kintwadi na Nkumbu ya Yandi. Beto ke kwisa samu na kusala yina Yandi tubaka na beto, na kusala. Yina Yandi lunga monisa ve na ntangu beto ke kwisa na kimvuka. Kusambila samu na bambevo, kutetika maboko na zulu ya bawu, “kisambu ya lukwikilu ke vulusa mbevo.”

<sup>224</sup> Bika ti mpasi ya ntima ya nge kubika nge. Na Nkumbu ya Yesu Klisto, mu ke tumama na lutumu yina Nzambi pesaka munu. . . ? . . .



*KILUMBU YINA NA CALVAIRE* KNG60-0925  
(That Day On Calvary)

Nsangu yayi ya Mpangi William Marrion Branham, kulongamaka na Kingelesi, na suka ya Lumingu, na kilumbu ya 25 ya Ngonda ya Yivwa, na mvula 1960, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2019 VGR, ALL RIGHTS RESERVED

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)